

# செந்தமிழும் நாப்பழக்கம்

5 ஆம் ஆண்டு முதல் 11 ஆம் ஆண்டு வரை  
கல்வி கற்கும் மாணவர்கள் மேடைகளில் பேசக்கூடிய  
18 பேச்சுக்களை உள்ளடக்கிய நூல்

அகலங்கள்



இலத்தியன் என்ஐசி/டிசை



கல்வி அமைச்சு  
அனுமதிப்பத்திரம்

புத்தகத்தின் பெயர்  
நூலாசிரியர்

செந்தமிழும் நாட்பழக்கம்  
அகமைகள் நா. தம்பராஜா

அனுமதிப்பத்திரம் : EPAB/02/18958

1952 பெப்ரவரி மாதம் 29ம் திகதி வெளியிடப்பட்ட இலங்கை அரசின் வர்த்தமானி அறிவித்தலில் பிரசுரமான உதவி நன்கொடை பெறும் சுய இரட்டை மொழி மற்றும் ஆங்கிலம் பாடசாலை தொடர்பான பிரமானக் குறிப்பின் 19/ஏ வாசகத்தின் கீழ் கல்விப் பணிப்பாளர் நாயகத்தினால் பாடசாலை நூலகப் புத்தகமாக அனுமதிக்கிறேன்

விஜித வெலகெதர  
செயலாளர்  
கல்வி நூல் வெளியீட்டு ஆலோசனை சபை

2017 செப்டெம்பர் மாதம் 20

கல்வி அமைச்சு "இதற்குரிய" பத்திரமல்ல

அனுமதிப்பத்திரம் செல்லுபடியாகும் திகதி 2022.09.19

நகராட்சி நிர்வாகம்

(தமிழக சிவில் சட்டம்) - மாடிரன்மை, ஸ்டாண்டர்ட் "பி" - "பி" - "பி"	1
(மாடிரன்மை சட்டம்) - மாடிரன்மை சிவில் சட்டம்	2
(மாடிரன்மை சட்டம்) - மாடிரன்மை சிவில் சட்டம்	3
(மாடிரன்மை சட்டம்) - மாடிரன்மை சிவில் சட்டம்	4
(மாடிரன்மை சட்டம்) - மாடிரன்மை சிவில் சட்டம்	5
(மாடிரன்மை சட்டம்) - மாடிரன்மை சிவில் சட்டம்	6
(மாடிரன்மை சட்டம்) - மாடிரன்மை சிவில் சட்டம்	7
(மாடிரன்மை சட்டம்) - மாடிரன்மை சிவில் சட்டம்	8
(மாடிரன்மை சட்டம்) - மாடிரன்மை சிவில் சட்டம்	9
(மாடிரன்மை சட்டம்) - மாடிரன்மை சிவில் சட்டம்	10
(மாடிரன்மை சட்டம்) - மாடிரன்மை சிவில் சட்டம்	11
(மாடிரன்மை சட்டம்) - மாடிரன்மை சிவில் சட்டம்	12
(மாடிரன்மை சட்டம்) - மாடிரன்மை சிவில் சட்டம்	13
(மாடிரன்மை சட்டம்) - மாடிரன்மை சிவில் சட்டம்	14
(மாடிரன்மை சட்டம்) - மாடிரன்மை சிவில் சட்டம்	15
(மாடிரன்மை சட்டம்) - மாடிரன்மை சிவில் சட்டம்	16
(மாடிரன்மை சட்டம்) - மாடிரன்மை சிவில் சட்டம்	17
(மாடிரன்மை சட்டம்) - மாடிரன்மை சிவில் சட்டம்	18
(மாடிரன்மை சட்டம்) - மாடிரன்மை சிவில் சட்டம்	19
(மாடிரன்மை சட்டம்) - மாடிரன்மை சிவில் சட்டம்	20

## அகலங்கணின் நூல்கள்

1. "செல்" "வா" என்று ஆணையிடாய் - (அஞ்சலிக் கவிதை)
2. சேரர் வழியில் வீரர் காவியம் - (குறுங்காவியம்)
3. சமவெளி மலைகள் - (அகலங்கன், சு.முரளிதரன் கவிதைகள்)
4. வாலி - (ஆய்வு நூல் - மூன்று பதிப்புகள். சிறந்த இலக்கிய ஆய்வு நூலுக்கான இலங்கை இலக்கியப் பேரவைச் சான்றிதழ் 1987 - 1988)
5. இலக்கியத் தேறல் - (கட்டுரைகள்)
6. நளவெண்பா - (கதை)
7. அன்றில் பறவைகள் - (வானொலி நாடகங்கள் - தேசிய சாகித்திய மண்டலப் பரிசு 1992)
8. முத்தமிழ் வித்தகர் சுவாமி விபுலாநந்தர் - (வரலாறு)
9. இலக்கியச் சிமிழ் - (கட்டுரைகள் - இரு பதிப்புகள்)
10. தென்றலும் தெம்மாங்கும் - (கவிதைகள்)
11. பன்னிரு திருமுறை அறிமுகம் - (சமயம்)
12. மகாகவி பாரதியாரின் சுதந்திரக் கவிதைகள் - (ஆய்வு)
13. இலக்கிய நாடகங்கள் - (வானொலி நாடகங்கள் - வடக்கு, கிழக்கு மாகாண சாகித்திய மண்டலப் பரிசு 1994, கொழும்புத் தமிழ்ச் சங்கப்பரிசு 1994)
14. ஆத்தி சூடி - (விளக்கவுரை)
15. கொன்றை வேந்தன் - (விளக்கவுரை)
16. அகலங்கன் கவிதைகள் - (வடக்கு - கிழக்கு மாகாண சாகித்திய மண்டலப் பரிசு 1996)
17. வாக்குண்டாம் (மூதுரை) - (விளக்கவுரை)
18. சிவபுராணம் - (பொருளுரை)
19. செந்தமிழும் நாப்பழக்கம் - (பேச்சுக்கள்)
20. நாமறிந்த நாவலர் - (சிறுகுறிப்புகள் - இருபதிப்புகள்)

# செந்தமிழும் நாப்பழக்கம்

5 ஆம் ஆண்டு முதல் 11 ஆம் ஆண்டு வரை  
கல்வி கற்கும் மாணவர்கள் மேடைகளில் பேசக்கூடிய  
18 பேச்சுக்களை உள்ளடக்கிய நூல்

அகலாங்கன்



இலக்கியத் துறை

# வகக்வுபப்ாது வ்வுவ்வுத்ச்சி

ஈமை ஓண்ட் வ்வு II ஓண்ட் ஓண்ட் வ்வு ௧  
யத்பகக்வுபவி ஓண்ட் பகவவி ஓண்ட் மஓண்ட் வ்வு ஓண்ட் ஓண்ட்  
ஓண்ட் யத்பகக்வுபவி 81

செந்தமிழும் நாப்பழக்கம்  
ஆசிரியர் அகளங்கள் (நா. தர்மராஜா)

© 2015, திருமதி பூ. தர்மராஜா  
முதல் பதிப்பு : 1997  
இரண்டாம் பதிப்பு : 2015

இலக்கியன் வெளியீடு

39, 36ஆவது ஒழுங்கை, கொழும்பு-06, தொ.பே. 011 2364550, மி. அஞ்சல்: kumbhik@gmail.com  
3 மெய்கை விநாயகர் தெரு, குமரன் காலனி, வடபழனி சென்னை - 600 026

குமரன் அச்சகத்தில் அச்சிடப்பட்டது.

39, 36ஆவது ஒழுங்கை, கொழும்பு - 06

SenthamizhumNaappazhakkam  
by Agalangan (N. Tharmarajah)

© 2015, Mrs.P. Tharmarajah  
First Edition : 1997  
Second Edition : 2015

Published by Ilakkiyan Publishing House  
39, 36<sup>th</sup> Lane, Colombo - 06, Tel. - 011 2364550, E-mail: kumbhik@gmail.com  
3 Meigai Vinayagar Street, Kumaran Colony, Vadapalani, Chennai - 600 026

Printed by Kumaran Press (Pvt) Ltd.  
39, 36<sup>th</sup> Lane, Colombo - 06,

வெளியீட்டு எண் I 069

ISBN 978-955-1997-67-0

## முன்னுரை

“இன்றைய மாணவர்களின் தமிழ் மொழி ஆற்றலும், தமிழிலக்கிய அறிவும் மிகவும் பின்தங்கிய நிலையிலேயே உள்ளது” என்ற கூற்று இன்று தமிழறிஞர்கள் பலராலும் பரவலாக முன்வைக்கப்படுகிறது..

சமகால, எதிர்கால சந்ததியினரிடையே தமிழ் மொழி ஆற்றலையும், தமிழிலக்கிய அறிவையும் வளர்க்கவேண்டிய கட்டாயத் தேவையை உணர்ந்துகொண்ட பலர் அதற்குரிய சிந்தனையில் மூழ்கியிருக்கின்றார்கள். சிலர் தம்மாலியன்ற சில செயற்பாடுகளில் ஈடுபட்டு வருகிறார்கள்.

இதற்குமுன், நளவெண்பா கதை, பன்னிரு திருமுறை அறிமுகம், ஓளவையாரின் ஆத்தி சூடி, கொன்றை வேந்தன், மூதுரை, நல்வழி ஆகிய அற நூல்களுக்கான விளக்கஉரை நூல்கள், சிவபுராணம், திருவெம்பாவை, வெற்றிவேற்கை, சகலகலாவல்லி மாலை ஆகிய நூல்களுக்கான உரை நூல்கள், முத்தமிழ் வித்தகர் சுவாமி விபுலானந்தர், நாமறிந்த நாவலர், தமிழ்த் தூது வண.பிதா. தனிநாயகம் அடிகளார் ஆகியோர் பற்றிய வரலாற்று நூல்கள் என்பவற்றை நான் மாணவர்களுக்காக ஆக்கி வழங்கியுள்ளேன்.

இவற்றை விட, வயது அடிப்படையில், சுட்டிக் குருவிகள், சின்னச் சிட்டுக்கள், பந்து அடிப்போம், சிரிக்க விடுங்கள், சின்னஞ் சிறிய சிறகுகள் ஆகிய சிறுவர் பாடல் நூல்களை எழுதி வெளியிட்டிருக்கிறேன்.

இருட்டு இருட்டு என்று ஓயாது ஓலமிடுவதைக் காட்டிலும் ஒரு சிறு விளக்கையாவது ஏற்றுவது சிறப்பானதல்லவா. அந்த அடிப்படையில் தான் எனது தமிழ்ப்பணியும் அமைகின்றது.

பல்கலைக்கழக மாணவர்களுக்காக நான் எழுதிய வாலி ஆய்வுநூல் பலரது பாராட்டுக்களையும் பெற்று மூன்று பதிப்புக்களைக் கண்டது.

இந்நூல், ஆண்டு ஐந்து முதல் ஆண்டு பதினொன்று வரையான வகுப்புக்களில் கல்விகற்கும் மாணவர்கள் மனனம் செய்து பேசுவதற்கு ஏற்றவகையில், நான்கு நிமிடம் முதல் பத்து நிமிடம் வரையில் பேசக்கூடிய வகையில் அமைக்கப்பட்டுள்ளது.

இந்நூலிலுள்ள பல பேச்சுக்கள் தமிழ்த்தினப் போட்டிகள் உட்பட பல தேசியமட்டப் போட்டிகளில் முதற் பரிசுகளை வென்றிருக்கின்றன. அவை அப்படியே தரப்பட்டுள்ளன.

விளித்தலை மட்டும் மாற்றிவிட்டால் எல்லாப் பேச்சுக்களும் மேடைப் பேச்சுக்களுக்கும் பயன்படும். விளித்தலையும், முடித்தலையும் சற்று மாற்றிவிட்டால் கட்டுரையாகவும் பயன்படும்.

பாடசாலை மாணவர்களுக்கு மட்டுமன்றி ஏனையோருக்கும் இந்நூல் சிறந்த உசாத்துணை நூலாகப் பயன்படும் என்பது எனது நம்பிக்கை.

பேச்சுப் பயிற்சிக்கான இந் நூலை வெளியிட்டு தமிழ் வளர்க்க முன்வந்திருக்கும் குமரன் அவர்களையும், இலக்கியன் வெளியீட்டகத்தையும் பாராட்டுகிறேன்.

“செந்தமிழும் நாப்பழக்கம்”. தமிழ் தமிழாகப் பேசுவோம். தமிழ் அறிந்து பேசுவோம். வாழ்க தமிழ்! வளரக தமிழ்ப் பண்பாடு! உலகோடு தமிழோடு உறவாடுவோம்.

வணக்கம்

உங்கள்

அகனங்கள்

## தமிழ் வாழ்த்து

இசைத்திட முடியாது எங்கள் பெருமை தமிழ்  
இன்பமோ சொல்லினிலே சொல்லல் அருமை  
திசைதோறும் எங்கள்மொழி செய்யும் புதுமை - இது  
தேவர்க்கும் கடவுளர்க்கும் என்றும் இனிமை.

(இசைத்....)

பக்தியின் மொழி தமிழாம்  
பரவசந் தரும் புதிராம்  
நித்தியம் வளம் பெருகும்  
நிகரிலா மொழி தமிழாம்.

கம்பனும் வள்ளு வனும்  
கவிஇளங் கோவுந் தந்த  
செம்மை மிகு கவிதை  
சிந்தை தனை நிறைக்கும்.

(இசைத்.....)

ஒளவையின் அறி வுரைகள்  
அருண கிரிப் புகழ்கள்  
செவ்வை மிகு தமிழில்  
சேக்கிழார் தரும் கவிகள்.

மூவர் தமிழ் அமுதம்  
முடி மன்னர் ஆதரவும்  
தேவர் களும் பருகும்  
திருவா சகப் பொலிவும்.

(இசைத்.....)

நல்லூர் நா வலனும்  
 நல்ல விபு லானந்தனும்  
 பல்லோர் புகழ்ந் தேத்தும்  
 பாரதி வள்ள லாரும்

குமர குரு பரரும்  
 குரு தாயு மானவரும்  
 உமறுப் புல வரொடு

உயர் வீர மாமுனிவர். (இசைத்....)

இசை: சோ. ஜெயச்சந்திரன்  
 ஆக்கம்: கலாநிதி தமிழ்மணி அகலங்கன்

## பொருளடக்கம்

முன்னுரை	v
தமிழ் வாழ்த்து	vii
1. திருக்குறள்	1
2. சிலப்பதிகாரம்	7
3. கம்பராமாயணம்	11
4. பன்னிரு திருமுறை	16
5. நவராத்திரி	22
6. சிவராத்திரி	28
7. உழவுக்கும் தொழிலுக்கும் வந்தனை செய்வோம்	31
8. பெரிய புராணத்தில் மனுந்திச் சோழன்	36
9. தமிழ் இலக்கியத்தில் அறம்	42
10. நால்வகை நிலங்கள்	47
11. அருந்தமிழ் மூதாட்டி ஒளவைப் பாட்டி	52
12. மாவீரன் பண்டார வன்னியன்	57
13. ஐந்தாம் குரவர் ஆறுமுக நாவலர்	62
14. சுவாமி விவேகானந்தரின் சிக்காக்கோ சொற்பொழிவுகள்	66
15. தங்கத்தாத்தா நவாலியூர் சோமசுந்தரப் புலவர்	73
16. சுதந்திரக் கவிஞன் பாரதி	78
17. முத்தமிழ் வித்தகர் சுவாமி விபுலானந்தர்	83
18. தமிழ்த்தூது வண.பிதா. தனிநாயகம் அடிகளார்	89



## திருக்குறள்



சமன்செய்து சீர்தூக்கும் கோல்போல் அமைந்துஒருபால்  
கோடாமை சான்றோர்க்கு அணி.

என்ற வள்ளுவப் பெருந்தகையின் வாய்மொழியாம் திருக்குறளின் பொருளுணர்ந்து, சமன் செய்து சீர்தூக்கிக், கோடாமையையே அணியாகக் கொண்டு, அவைக்குப் பொலிவாய் அமர்ந்திருக்கும் நடுவர்களே! என் சக போட்டியாளர்களே! உங்கள் அனைவருக்கும் எனது அன்பார்ந்த வணக்கங்கள் உரித்தாகட்டும்.

திருக்குறளின் பெருமை பற்றிப் பேசுவதற்குச், சிறியேனாகிய எனக்குக் கிடைத்த வாய்ப்பைப் பொன்னான வாய்ப்பாகக் கருதி, என் சிற்றறிவுக் கெட்டிய வரையில் அம்முற்றறிவாளராம் திருவள்ளுவரின் திருக்குறள் பற்றிப் பேச முனைகின்றேன்.

தமிழ்நாட்டின் பெருமையைக் கூறவந்த மகாகவி பாரதியார், “வள்ளுவன் தன்னை உலகினுக்கே தந்து வான்புகழ் கொண்ட தமிழ்நாடு” என்று வள்ளுவரை வானளாவப் புகழ்ந்து தள்ளுகிறார்.

திருவள்ளுவர் திருக்குறளைத் தமிழர்க்காக என்று மட்டுந்தரவில்லை, இந்த உலகத்திற்காகவே தந்தார். அதனால் தமிழகம்

திருவள்ளுவரை உலகத்திற்கே தந்தது. அதனால் தமிழகம் மிகப்பெரும் புகழைக் கொண்டது என்கிறார் பாரதியார்.

உலகின் அதிகூடிய மொழிகளிலே மொழி மாற்றஞ் செய்யப்பட்ட ஒரே பொதுநூல் என்ற பெருமை திருக்குறளையே சாரும்.

'வான்மறை' என்று போற்றப்படும் வள்ளுவர் வாய்மொழியாம் திருக்குறளுக்கு இணையாக எந்த ஒரு நூலையும் சொல்ல முடியாது என்பார்கள் அறிஞர்கள்.

மதுரைத் தமிழ் நாகனார் என்ற புகழ்சால் புலவர், திருக்குறளின் பெருமையைக் கூறும் போது

எல்லாப் பொருளும் இதன்பால்உளது இதன்பால்  
இல்லாத எப்பொருளும் இல்லையாம்

என்பார். அறம் வேண்டுமா, அரசியல் வேண்டுமா, அன்பு வேண்டுமா, அனைத்தும் அடங்கியதோர் அற்புத நூலல்லவா திருக்குறள்.

ஓதற்கு எளிதாய் உணர்தற்கு அரிதாகி  
வேதப் பொருளாய் மிகவிளங்கித் - தீதற்றோர்  
உள்ளுதோ றுள்ளுதோ றுள்ளம் உருக்குமே  
வள்ளுவர் வாய்மொழி மாண்பு

என்று, மாங்குடி மருதனார் போற்றுகின்ற சாற்றுக்கவி ஏற்புடையதாகி யல்லவா விளங்குகிறது.

சமயங்களைக் கடந்த நூலாய், சமூக வாழ்க்கைத் தத்துவங்கள் அடங்கிய நூலாய், இன்பத்துப் பாலும் இணைந்த நூலாய், இன்னொரு நூலை இவ்வுலகில் எவரால்தான் இனி ஆக்கித்தர முடியும்.

அறம் பொருள் இன்பம் என்னும் முப்பாலும் இதற்குள்ளே அடங்கினாலும், அதற்கு அப்பாலும், பரந்த ஆழமான நுண்ணிய பொருள் தரும் சிறப்பு திருக்குறளுக்கே உண்டு.

வள்ளுவர் வகுத்த வாழ்க்கை நெறியிலே வாழ்பவர்கள் வையத்துள் வாழ்வாங்கு வாழும் வாழ்வு பெற்றவர்களாவார்கள். இவ் வையகத் தையே சொர்க்கமாகக் காணும் அறிவு பெற்றவர்களாவார்கள்.

அறத்திற்கு 38, பொருளுக்கு 70, இன்பத்துக்கு 25 என அதிகாரங்களைப் பிரித்து, அதிகாரந் தோறும் பத்துப் பத்துப் பாக்கள் தத்தம் கருத்துக் களை அதிகாரம் செலுத்த வைத்த வள்ளுவர் தமிழ்த் தாயின் தலை மகன் என்ற தகுதி பெற்றவரல்லவா.

அன்பில்லாதவனை அறம் காயும் என்பார். கண்ணில்லாதவன் ஆவான் கல்வியில்லாதவன் என்பார். மக்கட் பண்பில்லாதவனை மரம் என்பார். கற்றவரின் முகத்திலே இருப்பவைகள் தான் கண்கள். அக் கண்களும் இரக்கஞ் சுரக்காதவைகளாக இருப்பின் அவை புண்களே எனப் புதுமொழி புகலுவார் வள்ளுவர்.

பிறப்பொக்கும் எல்லா உயிர்க்கும் என்ற சமூகப் பேதங்களை, ஏற்றத் தாழ்வுகளைக் கடந்த பெருங் கருத்தும் குறளுக்குள்ளே குடியிருக்கின்றதன்றோ.

பிச்சை எடுத்தும் உயிர் வாழ விரும்புகின்றவனைப் படைத்த கடவுள், பிச்சை எடுத்து அழியட்டும் என்று, ஏழ்மையின் கொடுமையை, இரத்தலின் இழிவை வள்ளுவர் காட்டுகின்ற தன்மை இணையில்லாத தன்மையன்றோ.

மனத்துக்கண் மாசிலன் ஆதல் அறம் என்றும், சிறப்பும் செல்வமும் அறமே கொடுக்கும் என்றும், அன்பும் அறமும் பொருந்தப் பெற்று, வையத்துள் வாழ்வாங்கு வாழ்பவர்கள் வானுறையும் தெய்வத்துள் வைக்கப்படுவார்கள் என்றும், அறத்தை வலியுறுத்தும் திருக்குறட் பாக்கள், உலகின் சீர்திருத்தப் பாக்களாக அல்லவா திகழ்கின்றன.

ஒழுக்கம் எப்போதும் மேன்மையைத் தருவதால் அது உயிரினும் மேலானதாகப் பாதுகாக்கப்பட வேண்டியது என ஒழுக்கத்தின் உயர்வைத் திருக்குறள் வலியுறுத்துகின்றது.

கற்றதனால் ஆயபயன் கடவுளின் நற்றாள் தொழுதல் எனக் கூறி, ஒரு பிறவியிலே ஒருவன் கற்ற கல்வி அவனது ஏழு பிறவிகளிலும் உதவும் தன்மை படைத்தது எனக் கல்வியின் மேன்மையைக் குறள் கூறுகின்றது.

“அழிவில்லாத சிறந்த செல்வம் கல்வியே ஆகும். மற்றைய செல்வங்கள் கல்விச் செல்வத்திற்கு ஈடாகா” என்று கூறி கல்வியின் மூலம் சமுதாய முன்னேற்றத்தை நாடுகிறது திருக்குறள்.

தான், துன்பமில்லாமல் வாழ விரும்புகின்றவன், மற்றவர்களுக்குத் துன்பஞ் செய்யான். மற்றவர்க்குச் செய்யும் துன்பம் தம்மையே வந்து சூழும் என்ற தத்துவக் கருத்து உலகப் பொதுக் கருத்தன்றோ.

இனிமையான வார்த்தைகளையே பேசவேண்டும், இனிமை பயக்கும் படியாகவே பேச வேண்டும் என்று சொல்லி, தீயினாற் சுட்டபுண் ஆறும், நாவினாற் சுட்டபுண் ஆறாது என்பார் வள்ளுவர். அதனால் நாகாக்க என வற்புறுத்துவார்.

உண்ணாது தவமிருப்பவர்களைவிடப் பெரியவர் யாரென்றால், பிறர் சொன்ன இன்னாச் சொற்களைப் பொறுப்பவர்களே, என்று நயக்கத்தக்க நனி நாகரிகத்தை இல்லவுலகிற்கு வழங்கியது திருக்குறளன்றோ.

மாற்றானுக்கும் அருள் செய்தால் அவன் தன் மனத்தை மாற்றாது விடான் என்ற கருத்தை உள்ளடக்கி

**இன்னா செய்தாரை ஒறுத்தல் அவர்நாண  
நன்னயம் செய்து விடல்**

என்று வள்ளுவப் பெருந்தகை பாடிய பாங்கைப் பாராட்டாதார் யார் இப்பாரிலுண்டு.

கருத்துச் செறிவும், கற்பனைச் செறிவும் கொண்ட திருக்குறட் பாக்களிலே இலக்கிய நயமும் இதமாக அமைந்திருப்பது இதயத்தை மகிழ்விக்கின்றது.

**பற்றுக் பற்றற்றான் பற்றினை அப்பற்றைப்**

**பற்றுக் பற்று விடற்கு**

**துப்பார்க்குத் துப்பாய் துப்பாக்கித் துப்பார்க்குத்**

**துப்பாய் தூஉம் மழை**

எனச் சொற்சிலம்பமாடி வரும் திருக்குறட் பாக்கள் இலக்கிய நயத்துக்கு எடுத்துக் காட்டானவை.

இனிய உளவாக இன்னாத கூறல்  
கனியிருப்பக் காய்கவர்ந் தற்று

இணரமுத்தும் நாறா மலரனையர் கற்றது  
உணர விரித்துரையா தார்

என, உவமை மூலம் கருத்தை விளக்கும் குறட்பாக்கள் இதழுட்டி இலக்கிய இன்பம் பயக்கின்றன.

தமிழின் முதலெழுத்தான அகரத்திலே

அகர முதல எழுத்தெல்லாம் ஆதி

பகவன் முதற்றே உலகு

என, உயிர் எழுத்துக்களின் முதல் எழுத்திலே தொடங்குகின்ற திருக்குறள்.

ஊடுதல் காமத்திற்கு இன்பம் அதற்கின்பம்  
கூடி முயங்கப் பெறின்.

என, 1330ஆவது திருக்குறளில், தமிழ் மெய் எழுத்துக்களின் இறுதி எழுத்தாகிய 'ன்' இல் முடிகிறது.

தமிழ் மொழியின் முதலெழுத்துக் களின் முதலாவது எழுத்தில் தொடங்கி, இறுதி எழுத்திலே முடிகின்ற திருக்குறட் சிறப்பைப் பார்த்து வியப்படையாத தமிழ் அறிஞர்களே இல்லை எனலாம்.

எல்லாச் சமயக் கருத்துக்களையுந் தன்னகத்தே கொண்ட திருக்குறள் மத வேறுபாடின்றி மக்கள் எல்லோராலும் ஒருங்கே போற்றப்படுகின்றது.

பொய்பேசாமை, கள்ளுண்ணாமை, கொலை செய்யாமை, முதலான அறக்கருத்துக்களை வலியுறுத்தி, அறவழியில் பொருளைத்தேடி, பகுத்துண்டு பல்லுயிர் ஒம்புகின்ற அன்பு நிறைந்த வாழ்க்கைத் தத்துவத்தைத் திருக்குறள் அனைவருக்கும் போதிக்கின்றது.

மனித சமுதாயத்தின் உன்னதமான மேம்பாட்டிற்கான அனைத்துக் கருத்துக்களையுந் தன்னகத்தே கொண்டிருக்கின்ற அற்புதமான ஒரே நூல் திருக்குறள் என்று சொன்னால் எப்படி அது மிகையாகும்.

திருக்குறளுக்குப் பின்வந்த அனைத்துத் தமிழ் நூல்களிலும் திருக்குறட் சொற்கள், சொற்றொடர்கள், கருத்துக்கள், கற்பனைகள், உவமைகள், வர்ணனைகள் எல்லாம் பரவி இருப்பதைப் பார்த்துப் பரவசமடையாதவர் யார் இருக்கிறார் இப் பாரிலே.

அத்தகைய திருக்குறளின் பெருமையை நத்தத்தனார் என்னும் புலவர் பெருந்தகை அற்புதமாகப் போற்றிப் புகழ்கிறார்.

ஆயிரத்து முந்நூற்று முப்பது அருங்குறளும்  
பாயிரத்தி னோடு பகர்ந்ததற்பின் - போயொருத்தர்  
வாய்கேட்க நூல்உளவோ மன்னு தமிழ்ப்புலவர்  
ஆய்க்கேட்க வீற்றிருக்க லாம்.

என்கிறார். திருக்குறள் கற்றவனுக்கு வேறு நூல் தேவையில்லை, வேறு உபதேசங்களும் தேவையில்லை. திருக்குறள் கற்றவனே சிறந்த தமிழ்ப் புலவனாக நிலையாக வீற்றிருப்பான் என்று கூறுகிறார் புலவர்.

சொற்சுருக்கமும், பொருட் பெருக்கமும் கொண்ட திருக்குறளின் ஒவ்வொரு சொல்லும் அணுவிலும் நுட்பமானது, கடலிலும் ஆழமானது. திருக்குறளைப் பொருளறிந்து படித்தால் வாழ்வு பொருளுள் ளதாக அமையும்.

வாழ்க திருக்குறள், வளரக இவ் வையகம்  
வாய்ப்புக்கு நன்றி,  
வணக்கம்.

யாகாவா ராயினும் நாகாக்க காவாக்கால்  
சோகாப்பர் சொல்லிழுக்குப் பட்டு

(குறள் 127)

வெள்ளத் தனைய மலர்நீட்டம் மாந்தர்தம்  
உள்ளத் தனையது உயர்வு

(குறள் 595)

ஒழுக்கம் விழுப்பம் தரலான் ஒழுக்கம்  
உயிரினும் ஒம்பப் படும்

(குறள் 131)

2

சிலப்பதிகாரம்



அவைத் தலைவர் அவர்களே! அறிஞர் பெருமக்களே! இலக்கிய இரசிகர்களே! இன்முகத்தோடு வீற்றிருக்கும் என்னருமைச் சகோதர சகோதரிகளே! உங்கள் அனைவர்க்கும் என் தமிழார்ந்த வணக்கங்கள்.

ஐம்பெருங் காப்பியங்களிலே தலை சிறந்த காப்பியமாக, நம்பெரும் புலவர்களால் போற்றிப் புகழப்படும் சிலப்பதிகாரம் பற்றிச் சிறியேனாகிய யான் உரையாற்ற வந்துள்ளேன்.

தமிழ்த்தாயின் அங்கங்களிலே அங்கங்கு ஜொலிக்கும், அழகு மிகு அணிகலன்களாக, ஐம்பெரும் காப்பியங்களை அமைத்துப் பார்த்தனர் நம் ஆன்றோர்.

காதிலே குண்டலகேசியும், கையிலே வளையாபதியும், மாற்பிலே சீவகசிந்தாமணியும், இடையிலே மணிமேகலையும், காலிலே சிலப்பதிகாரமும் என ஐம்பெருங் காப்பியங்களாம் அணிகலன்களால், அழகுக் கோலம் கொண்டுள்ளாள் அன்னை தமிழாள், என்றனர் நம் ஆன்றோராம் அறிஞர்கள்.

இவ் ஐம்பெரும் காப்பியங்களுள் தலைசிறந்த காப்பியமாகத் திகழும் சிலப்பதிகாரத்தை ஆக்கித்தந்தவர், சேரன் செங்குட்டுவனின் தம்பி எனச் சொல்லப்படும் சேரத்துத் துறவி இளங்கோ அடிகளாவார்.

இயல், இசை, நாடகம் என்னும் முத்தமிழின் பெருமை கூறும் முத்தமிழ்க் காப்பியமாகவே, அமைந்த ஒப்புயர் வில்லாக் காப்பியம் இதுவேயாகும்.

“அரைசியல் பிழைத்தோர்க்கு அறம் கூற்றாவதூஉம், உரைசால் பத்தினிக்கு உயர்ந்தோர் ஏத்தலும், ஊழ்வினை உருத்து வந்து ஊட்டும் என்பதூஉம்” தலைமைக் கருத்துக்களாகக் கொண்ட இக்காப்பியம், இலக்கிய வரலாற்றுக் காலப்பகுதியிலே சங்கமருவிய காலத்து நூல் என்று தமிழ்ச் சான்றோர் குறிப்பிடுகின்றனர்.

தமிழில் முதலெழுந்த காப்பியம் என்ற பெருமையைப் பெற்றதும், சமயச் சார்பில்லாத காப்பியம் என்ற பெருமையைப் பெற்றதும் இக் காப்பியமே ஆகும்.

ஆண்டவனையும், அரசர்களையும் பாட்டுடைத் தலைவர்களாக்கிப் பாடல் பாடப்பட்டு வந்த மரபைமீறி, ஒரு குடிமகனை பாட்டுடைத் தலைவனாகக் கொண்டெழுந்த குடிமக்கள் காப்பியம் இதுவென்பர் தமிழறிஞர் ரா.பி. சேதுப்பிள்ளை அவர்கள். கோவலன் ஒரு கோ - அல்லன்.

உரை இடையிட்ட பாட்டுடைச் செய்யுளாகப் படைக்கப்பட்ட இக்காப்பியத்தில், கற்பு நெறிதவறாத கண்ணகியின் பெருமை பெரிதும் வியந்து பேசப்படுகிறது; போற்றப்படுகிறது.

தற்காத்து, தற்கொண்டார் பேணித், தகை சான்ற சொற்காத்துச் சோர்விலன் ஆகித், தெய்வம் தொழாது கொழுநற் தொழுதெழுந்த கண்ணகி, எல்லோராலும் தொழப்படுகின்ற நிலையை அடைந்த சிறப்பை, இளங்கோ அடிகள் சிறப்புறக் காட்டுகின்றார்.

சேர, சோழ, பாண்டிய நாடு என்னும் முத்தமிழ் நாட்டின் பெருமை களையும், முடியுடை மூவேந்தராம் தமிழ் வேந்தரின் ஆட்சிச் சிறப்பையும், முத்தமிழாற் பாடிய இளங்கோ அடிகளின் முயற்சியை மூவுலகும் தலையசைத்துப் பாராட்டுகிறது.

தமிழுர்தம் பண்பாட்டின் சிறப்புக்களான கற்பையும் வீரத்தையும் கலந்து தந்த இக்காவியத்தில், கானல் வரியையும், வேட்டுவ வரியையும், ஆய்ச்சியர் குரவையையும், குன்றக் குரவையையும், அதிசயித்துப் படிக்காதவர் யார்தான் உண்டு.

மாதவியின் நாட்டிய அரங்கேற்றத்தையும், பதினொருவகையான ஆடல்களையும், அவற்றிக்குரிய கோலங்களையும், இந்திர விழாவின் சிறப்பையும் சிலப்பதிகாரத்திலே கண்டு சிந்தை மகிழ்கின்றோம்.

ஆடற்கலை பற்றியும், மேடை அமைப்புப் பற்றியும் ஆராய்பவர்கள் சிலப்பதிகாரத்தை ஆராயாமல் விட்டதில்லை. பல்வேறு நரம்புகளைக் கொண்ட யாழ் பற்றியெல்லாம் சிலப்பதிகாரம் தரும் செய்திகளைக் கொண்டு ஆராய்ந்தன்றோ நம் ஈழத்துத் துறவி சுவாமி விபுலானந்தர் யாழ்நூல் என்னும் அரிய நூலை ஆக்கித் தந்து புகழ் பெற்றார்.

பழியொடு படராப் பஞ்சவனாம் பாண்டியன், தன் மனைவியாம் பாண்டிமா தேவியின் சிலம்பைத் திருடனான் கோவலன் என்று பழி சுமத்திக், கோவலனைக் கொன்றுவிட, கள்வன் என்ற பழியொடு கொலையுண்டான் கோவலன் என்ற பழிச்சொல் கேட்டுக் கொதித்தெழுந்து வழக்குரைத்த கண்ணகியையும்,

“யானோ அரசன் - யானே கள்வன். கெடுக என் ஆயுள்” என மயங்கி வீழ்ந்து மரணித்த நெடுஞ்செழியப் பாண்டியனையும்,

“கணவனை இழந்தோர்க்குக் காட்டுவது இல் என்று இணையடி தொழுது வீழ்ந்திறந்த” இணையிலாக் கற்பரசி பாண்டிமாதேவியையும், கோவலன் இறந்ததும் தன் ஆடலையும் அலங்காரக் கோலங்களையும் துறந்து, கைம்மை நோன்பு பூண்டு, தங்கள் பரம்பரை ஒழுக்கமாம் பரத்தைமை ஒழுக்கத்தைக் கைவிட்டுப் பரிசுத்த வாழ்வு வாழ்ந்த மாதவியையும், சிலப்பதிகாரத்திலே கண்டு மெய் சிலிர்ப்படைந்து நிற்கிறோம்.

மெய்யிற் பொடியும், விரித்த கருங்குழலும், கையிற் தனிச் சிலம்பும் கண்ணீருமாக வந்து “தேரா மன்னா! செப்பு வ துடையேன்” எனத் தொடங்கித் தன் வரலாற்றைச் சொல்லத் தொடங்குகின்ற கண்ணகியைச் சிலப்பதிகாரத்திலே இளங்கோ அடிகள் காட்டுகின்ற சிறப்பு, தனிச்சிறப்பன்றோ.

ஒழுக்கத்திலே உயர்ந்த உத்தமியாகிய பத்தினியாம், கண்ணகியின் கண்ணீரைக் கண்டு, கூடலான் கூடாகிப் போயினான். கண்ணகி அல்லற

பட்டு ஆற்றாது அழுத கண்ணீர் அல்லவோ, பாண்டியனின் செல்வ வாழ்வைச் சிதைத்த படையாக மாறியது.

சோழத் தலைநகராம் பூம்புகாரின் பெயரில் முதற் காண்டமாகிய புகார்க் காண்டத்தையும், பாண்டியர் தலைநகராம் மதுரையின் பெயரில் இரண்டாம் காண்டமாகிய மதுரைக் காண்டத்தையும், சேரனின் தலைநகராம் வஞ்சியின் பெயரில் மூன்றாம் காண்டமாகிய வஞ்சிக் காண்டத்தையும் அமைத்த இளங்கோ அடிகளின் நாட்டுப் பற்றை, என்னவென்று சொல்லிப் புகழ்வது.

பெண்கள் முத்தியடைய முடியாது என்று இழித்துப் பழித்துக் கூறப்பட்ட காலத்தில், சோழநாட்டில் பிறந்த கண்ணகியைப், பாண்டிய நாட்டில் வழக்குரைக்க வைத்துச் சேரநன்நாட்டில் தெய்வமாக்கிக் காட்டிய இளங்கோ அடிகளைப் போற்றாதார் யாருண்டு இப்பூமியிலே.

தமிழரின் வீரத்தைப் பழித்த வடநாட்டுக் கயவராம் கனக விஜயரின் தோள் மேல், கண்ணகிக்குச் சிலைவடிக்கக் கல் சுமப்பித்தான் சேரன் செங்குட்டுவன், என்ற வீர வரலாற்றை, இளங்கோவடிகளை விட வேறு யாரால் தான் பாட முடியும்.

கற்பின் கனலியாய், பொற்பின் செல்வியாய் விளங்கும் கண்ணகியின் கதை, நெஞ்சையள்ளும் சிலப்பதிகாரமாகப் பாடப்பட்டதனாலன்றோ, தமிழ்நாடு பெருமை பெற்றது என்கிறார் மகாகவி பாரதியார்.

தமிழர்களே பெருந் தொகையாகப் பங்கு கொள்ளும் தமிழ்நாட்டுக் கதையை, தமிழர்களின் பண்பாட்டு விழுமியங்கள் மேலோங்கும் வண்ணம், முத்தமிழில் காப்பியமாகப் பாடித் தந்த அடிகளின் புகழ் என்றென்றும் நிலைத்திருக்கும்.

இந்துக்களால் மட்டுமன்றிப், பௌத்தர்களாலும் வழிபடப்படும் பத்தினித் தெய்வத்தின் வரலாறு, இந்தப் பாரொங்கும் சிறந்தோங்குகிறது.

பெண்ணின் பெருமை பேசும் சிலப்பதிகாரம், பெருமைகள் பலவற்றை இன்னும் பெறும் எனக் கூறி விடை பெறுகின்றேன்.


**‘வாழ்க சிலப்பதிகாரம், வளர்க தமிழர் தம் பண்பாடு’**

**வாய்ப்புக்கு நன்றி.**

**வணக்கம்.**

3

**கம்பராமாயணம்**



நடு நின்று நீதிவழங்கக் காத்திருக்கும் நற்றமிழ்ச் சான்றோர்களே! நண்பர்களே! நண்பிகளே! உங்கள் அனைவருக்கும் என் அன்போடியைந்த வணக்கங்கள்.

தமிழ்த் தாயின் தவப்பெரும் புதல்வனாகவும், தமிழ்ப் புலவர்களின் தனிப்பெருந் தலைவனாகவும் விளங்குகின்ற, கவிச்சக்கரவர்த்தியாம் கம்பனின் கம்பராமாயணம் பற்றி, இச் சபையிலே சிறிது நேரம் பேச விழைகிறேன்.

தமிழ்த் தாயானவள் தவமிருந்து பெற்றெடுத்த தனிச் செல்வன், தவச்செல்வன் என்று போற்றப்படும் கம்பன், தமிழ்ப் புலவர்களுக்குள்ளே தலையானவன்.

கவிச்சக்கரவர்த்தி என போற்றிப் புகழப்படுகின்ற கம்பனை அறியாதார், ஏதும் அறியாதாரே எனலாம்.

ஆதிகவி என்றும், முந்திய நாவினார் என்றும், மால்கடிந்த தவமுனி என்றும் போற்றப்படுகின்ற வான்மீகி முனிவரின் வடமொழி இராமாயணத்தைத் தமிழிலே பாடியவன் கம்பன்.

“விருத்தம் என்னும் ஒண்பாவில் உயர்கம்பன்” என்று பாராட்டப்பட்ட கம்பன் பாடிய இராமாயணம் இன்று கம்பராமாயணம் என்று அழைக்கப்படுகின்றது.

மனிதருள் மாணிக்கமாய்த் திகழ்ந்த அவதார புருஷனாம் இராமனின் பெருமை கூறும் கதைக்குக் கம்பன் இராமாவதாரம் எனப் பெயரிட்டான். ஆனால் மக்களோ கம்பராமாயணம் என்றே பெருமையோடு அழைத்து வருகின்றனர்.

ஆதிகவியாம் வான்மீகியின் இராமாயணமோ “பால் படிந்து முள் அடர்ந்து பருத்து நீண்டு பரிமளித்த பலாக்கனி.” அப்பலாக்கனியின் சுவையறிந்து “மேல் படிந்த பிசினகற்றி மெல்லக்கீறி, மெதுவாகச் சளை எடுத்துத் தேனும் வார்த்து நூல்படிந்த மனத்தவர்க்குக்” கம்பராமாயணமாக விருந்து வைத்தான் கம்பன்; என்பார் நாமக்கல் கவிஞர் இராமலிங்கம்பிள்ளை.

ஒருத்தனுக்கு ஒருத்தி என்ற உன்னதமான உயர்ந்த ஒரு கருத்தை, உலகத்திற்கு எடுத்துக் காட்டிய ஒப்புயர்வில்லாத காவியமாகத் திகழ்வது கம்பராமாயணமே ஆகும்.

“இந்த இப்பிறவிக்கு இருமாதரைச் சிந்தையாலும் தொடேன்” என்ற மன வைராக்கியத்தோடு வாழ்ந்து மக்களுக்கு வழிகாட்டிய மனிதப் புனிதனாகத் திகழும் இராமனைப் போற்றுகின்றது இராமாயணம்.

வால்மீகியின் இராமாயணத்தை இதிகாசங்களுள் ஒன்று என்பர் வடநூலார். கம்பனின் இராமாயணமோ காப்பிய இலக்கணங்களெல்லாம் குறைவின்றி முழுமையாய் நிறைவுறப் பெற்றதோர் அரும்பெரும் காப்பியமாகவே திகழ்கின்றது என்பார் தமிழ் நூலார்.

தன்னிகரில்லாத் தலைவனைப் பாட்டுடைத் தலைவனாகக், காவிய நாயகனாகக் கொண்டு, அறம், பொருள், இன்பம், வீடு என்னும் நூற்பொருள் பயக்கும் நடைநெறித்தாகிச் செல்லும் கம்பராமாயணத்துக்கு, வேறெந்தக் காவியத்தையும் ஒப்பிட்டுச் சொல்ல முடியாது.

பிறன்மனை விழைதலின் கேட்டினால், பேராற்றல் படைத்திருந்த வாலியும், இராவணனும், இராம பிரானாலே கொல்லப்படுகின்ற காட்சிகள், இவ்வுலகின் நல்லொழுக்க நெறிக்கு நற் சாட்சிகளாகவன்றோ அமைந்திருக்கின்றன.

கங்கைக்கரை வேடன் குகனையும், கிஷ்கிந்தை மலைக் குரங்கி னத்துச் சக்கிரீவனையும், இலங்கையின் அரக்கர் குலத்து விபீஷண

னையும், இராமன் தன் அன்புச் சகோதரர்களாக அரவணைத்துக் கொள்கின்ற காட்சிகள், இவ்வுலகத்துக்கு மாணிட நேய சகோதரத்து வத்தைக் காட்டும் மாட்சிகளன்றோ.

கமுகுகளுக்கு அரசனாகிய சடாயு, காமுகனாம் இராவணனை எதிர்த்து, சீதையைச் சிறை மீட்கப் போரிட்டு இறந்து போகின்ற காட்சி, இவ்வுலகில் கொடுமைகளைப் பார்த்துக் கைகட்டி, வாய்பொத்திப், பணிந்து நிற்போருக்குக் கொடுக்கின்ற சாட்டையடியாகவன்றோ தெரிகின்றது.

தனக்கே கிடைத்த இராச்சியத்தைத், தன் தம்பி பரதனுக்குக் கொடுத்து விட்டு, “அன்றலர்ந்த செந்தாமரையினை வென்ற” முகத்தோடு காட்டுக்குச் செல்கின்ற கதாநாயகனைக், கம்பனைவிட வேறு யாரால் தான் இவ்வளவு சிறப்பாகக் காட்டமுடியும்.

“நின் பிரிவினும் சுடுமோ பெருங்காடு” என்று கூறி, இராமன் இருக்கும் இடமே அயோத்தி என்ற மனநிறைவோடு கானகம் சென்ற “கள்ளிருக்கும் மலர்க் கூந்தல்ச் சானகியை”, “வேநகு நெடுங்கட் செவ்வாய் மெல்லியலை” கம்பன் காட்டுகின்ற நிலையைக் கண்டு களிப்படையாதார் யாருளர் இவ்வுலகத்திலே.

தாயின் வரத்தினால் தான் பெற்ற இராச்சியத்தைத் “தீவினை என்ன நீத்துச், சிந்தனை முகத்திற் தேக்கி” அண்ணன் இராமனின் அடிகளில் கிடந்த பாதுகைகளைத், தன் தலைமேல் தாங்கி, அதற்கே முடிசூட்டி விட்டு, நகரின் எல்லையில், நந்திக் கிராமத்தில் பதினான்கு ஆண்டுகள் தவ வாழ்க்கை வாழ்ந்த பரதனின் பெருமையைப் பாரெங்கும் பறைசாற்றக் கம்பனைவிட வேறு யாரால் தான் முடியும்.

இராமனின் காலத்தூசி பட்டுக் கல்லாய்க் கிடந்த அகலிகை பெண்ணுருக் கொண்டு நின்றாள் என்பதையும், இராமனின் கால்ச் செருப்புக்களே அரியாசனத்தில் இருந்து அரசாண்டன என்பதையும், கம்பன் காட்டுவதைப் பார்க்கும் பொழுது, உத்தமன் ஒருவனின் காலத் தூசிக்கும், கால்ச்செருப்புக்கும் உள்ள உயர்வை உலகம் கண்டு வியக்கின்றதல்லவா.

கற்பின் கனலியான சீதை

அல்லல் மாக்கள் இலங்கைய தாகுமோ  
எல்லை நீத்த உலகங்கள் யாவும்என்  
சொல்லினாற் சுடுவேன், அது தூயவன்  
வில்லின் ஆற்றற்கு மாசென்று வீசினேன்

என்று அனுமானிடம் கூறுகின்ற காட்சி, கணவனின் வீரத்தையும், கடமையையும் மதித்து, உலகுக்குக் காட்ட விழைகின்ற உத்தமியாம் கற்பரசியின் செயலாகவன்றோ காணக் கிடக்கின்றது.

மணிமுடி சூடி அரசாளுவான் மகன் என்று பார்த்திருந்த தாயாம் கோசலையிடம் இராமன் வந்து, “என் தம்பி பரதனே அரசாள்வான்.” என்று கூற, தன் மாற்றாள் ஈன்ற மகனாம் பரதனிலே மாசு மறுவற்ற அன்பு வைத்திருந்த கோசலை “முறைமை அன்று என்பதொன்றுண்டு. மும்மையின் நிறைகுணத்தவன், நின்னினும் நல்லனால் குறைவிலன்.” என்று பரதனைப் புகழ்கின்ற காட்சி தாய்மைக்குச் சாட்சியாகவன்றோ விளங்குகின்றது.

இராமன் காட்டுக்குச் செல்லும் போது சுமித்திரையாகிய சிறிய தாய், தன்மகன் இலக்குவனை அழைத்து, “மகனே இவன் பின் செல். தம்பி என்னும் படியன்று, அடியாரின் ஏவல் செய்தி. மன்னும் நகர்க்கு இவன் வந்திடின் வா. அது அன்றேல் முன்னம் முடி” என்று சொல்லி அனுப்பி வைக்கின்ற காட்சி நெஞ்சை உருக்கும் காட்சியல்லவோ.

முதலாம் நாட் போரிலே ஆயுதங்கள் அனைத்தையும் இழந்தவனாய், ஆலம் விழுதுகள் போன்று இருபது கைகளையும் தொங்க விட்டுக் கொண்டு, “நிறம் கரிந்திட, நிலம் விரல் கிளைத்திட” தனித்தவனாக, தவித்தவனாக, இராவணன் நின்ற பொழுது, அவன், தன் ஆருயிர் மனைவியை, அமிழ்தின் வந்த தேவியை, ஜனகன் பெற்ற அன்னத்தை வஞ்சனையாகக் கவர்ந்து சென்ற நஞ்சனையானாக இருந்த போதும், அவனைக் கொல்லாது “இன்று போய்ப் போர்க்கு நாளைவா” என உயிர்ப் பிச்சை நல்கிய இராமனின் வள்ளல்த் தன்மையினை, வீரசிகரம் என்பார் இலக்கிய கலாநிதி பண்டிதமணி கணபதிப்பிள்ளை அவர்கள்.

வடநாட்டுக் கதாபாத்திரங்களையும், காட்சிகளையும், தமிழ்நாட்டுக் கதாபாத்திரங்களாகவும், காட்சிகளாகவும் உலாவ விட்டு, ஒப்புயர்

வில்லாத வகையில் தமிழிலே இராமாயணத்தைப் பாடிய கம்பனை, அவன் பிறந்த காரணத்தால் தமிழ்நாடு பெருமை பெற்றது என்ற பொருளில், “கம்பன் பிறந்த தமிழ்நாடு” என்று மகாகவி பாரதியார் பாராட்டிப் பாடுகின்றார்.

“யாமறிந்த புலவரிலே கம்பனைப்போல், வள்ளுவர்போல், இளங்கோவைப் போல், பூமிதனில் யாங்கணுமே பிறந்ததில்லை” என்று சத்தியம் பண்ணிப் பாடுகின்ற பாட்டுக்கொரு புலவனாம் பாரதி. கம்பனையே உலகமகா கவிகளிலே தலையாய கவியாகப் போற்றிப் புகழ்கின்றான். “கம்பன் வீட்டுக் கட்டுத்தறியும் கவிபாடும்” என்ற பழமொழி கம்பனின் கவியாற்றலுக்குக் கிடைத்த சான்று அல்லவோ.

உலக மகாகவிகளிலே உயர்கவியாகப் போற்றப்படுகின்ற, கம்பனின் இராமாயணத்தை ஒரு சில நிமிடங்களுக்குள்ளே உரையாற்றி முடிப்பதென்பது ஒருமுடியாத காரியமே.

சிற்றறிவுடைய சிறியேனாகிய யான், கம்பராமாயணத்தின் பெருமையை அளவிடும் முயற்சி “நரிவாலைக் கொண்டு கடலாழம் காணும் முயற்சியே” என்பதை நன்கறிவேன்.

இருப்பினும், கம்பனின் தமிழிலேயே சொல்லுவதாக இருந்தால், காசில் கொற்றத்து இராமன் கதை கூறும் கம்பராமாயணத்தை, “ஆசை பற்றி அறையலுற்றேன்” என்றுதான் சொல்லலாம் எனக் கூறி அமைகின்றேன்.

வாழ்க கம்பராமாயணம், வளர்க தமிழ்ப் புலமை.

வாய்ப்புக்கு நன்றி.

வணக்கம்.

மருத நிலத்தின் சிறப்பு

தண்டலை மயிர் ஆடத்

தாமரை விளக்கந் தாங்கக்

கொண்டல்கள் முழுவின் ஏங்கக்

குவளை கண்விழித்து நோக்கத்

தெண்டிரை எழினி காட்டத்

தேம்பிழி மகர யாழின்

வண்டுகள் இனிது பாட

மருதம் வீற்றிருக்கும் மாதோ

(கம்பராமாயணம்)

## பன்னிரு திருமுறை



அருமை மிக்க இந்நிகழ்வின் பெருமை மிக்க தலைவர் அவர்களே! பெரியோர்களே! தாய்மார்களே! என் அன்புக்குரிய சகோதரர்களே! சகோதரிகளே! உங்கள் அனைவருக்கும் என் அன்பு கனிந்த வணக்கங்கள்.

படிப்பவர்களைப் பக்திப் பரவசத்தில் ஆழ்த்தும் பண்பு படைத்தவையாகவும், உலகியல், ஆத்மீக அறிவுகளைத் தரும் உன்னதமான தன்மை படைத்தவையாகவும், பாபங்களைப் போக்கும் பெருமை படைத்தவையாகவும், பதமுத்தியைத் தரும் அருமை படைத்தவையாகவும் விளங்கும் பன்னிரு திருமுறைகள் பற்றி, என் சிற்றறிவுக்கெட்டிய வரையில் இச்சபையிலே பேசுவதில் பெருமகிழ்ச்சி அடைகிறேன்.

சைவ நல்லடியார்களும், நாயன்மார்களும் பாடியருளிய திருவருட் செந்தமிழ் நூல்கள், திருமுறைகளாகத் தொகுக்கப்பட்டுள்ளன.

திருமுறைகளைத் தொகுத்து வழங்கியவர் நம்பியாண்டார் நம்பி என்னுமோர் சிறந்த சிவனடியார் ஆவார். சித்தத்தைச் சிவன்பாலே வைத்த இச்சிவனடியார், தன்னை இத்திருப்பணியில் அர்ப்பணித்துத் திருமுறைகளை அருமறைகளாகத் தொகுத்தருளினார்.

தமிழர்களின் பொற்காலம் எனப் போற்றப்படும் சோழர் காலத்தில், மும்முடிச் சோழனாகப், பெருஞ் சக்கரவர்த்தியாக வாழ்ந்த இராஜ

இராஜ சோழனின் ஆட்சிக் காலத்தில், அவனது பேருதவியோடு அப் பெரும் பணி, நம்பியாண்டார் நம்பிகளால் நம்பிக்கையோடு தொடங்கப் பட்டது.

இத்தொகுப்பில், முதலாம், இரண்டாம், மூன்றாம் திருமுறைகள், திருஞானசம்பந்தமூர்த்தி நாயனார் பாடியருளிய தேவாரங்களைக் கொண்டுள்ளன. நான்காம், ஐந்தாம், ஆறாம் திருமுறைகள் திருநாவுக்கரசு நாயனார் பாடியருளிய தேவாரங்களைக் கொண்டுள்ளன. ஏழாம் திருமுறை சுந்தரமூர்த்தி நாயனார் பாடியருளிய தேவாரங்களைக் கொண்டுள்ளது.

“தேவார முதலிகள்” என்று போற்றப்படுகின்ற மூன்று நாயன்மார் களும் பாடியருளிய முதல் ஏழு திருமுறைகளும், “அடங்கன் முறை” என்று அழைக்கப்படுகிறது.

கடவுளுக்கு மாலை போன்றது, எனக் கருத்தத்தும் கருத்துடைய தேவாரங்கள் அடங்கிய சிறப்பு வாய்ந்தனவாக, முதல் ஏழு திருமுறை களும் அமைந்து காணப்படுகின்றன.

மாணிக்கவாசகப் பெருமானால் பாடியருளப் பெற்ற திருவாசகம், திருக்கோவையார், என்னும் இரு நூல்களும் எட்டாம் திருமுறையாகத் தொகுக்கப்பட்டுள்ளன.

திருமாளிகைத் தேவர் முதல், சேதிராயர் ஈறாக உள்ள ஒன்பதின்மரால் பாடியருளப் பெற்ற திருவிசைப்பாவும், சேந்தனாரால் பாடியருளப் பெற்ற திருப்பல்லாண்டும், ஒன்பதாம் திருமுறையாகத் தொகுக்கப் பெற்றுள்ளன.

திருமூலர் என்னும் அருளாளரால் பாடியருளப்பெற்ற திருமந்திரம், பத்தாம் திருமுறையாகவும், திருவாலவாயுடையார், காரைக்கால் அம்மையார், நக்கீரதேவர், சேரமான்பெருமாள் நாயனார், பட்டினத் தடிகள், நம்பியாண்டார்நம்பிகள் முதலான பன்னிரு அடியார்கள் பாடியருளிய நாற்பது பிரபந்தங்கள், பதினோராம் திருமுறையாகவும், சேக்கிழார் சுவாமிகள் பாடியருளிய பெரியபுராணம் எனப் போற்றப் படும் திருத்தொண்டர் புராணம், பன்னிரண்டாம் திருமுறையாகவும் தொகுக்கப் பெற்றுள்ளன.

கோவை, அந்தாதி, கலம்பகம், இரட்டை மணிமாலை, மும்மணிக் கோவை, உலா, ஆற்றுப்படை, நான் மணிமாலை, முதலான பிரபந்தங்களும், புராணமும் அடங்கிய பன்னிரு திருமுறைகள் தமிழ் இலக்கிய உலகுக்கு பெருமை சேர்த்து, வளமுட்டி, வாழ்வளித்திருக்கின்றன என்று வாய்குளிரக் கூறி மகிழ்ந்து துள்ளலாம்.

வேதங்களினதும், ஆகமங்களினதும் சாரமாக அமைந்த திருமுறைகளைச், சித்தத்தைச் சிவன் பால் வைத்த சிவனடியார்கள் பாடியருளிய மையால், திருமுறைகளையும் சிவபெருமானால் அருளிச் செய்யப்பட்ட திருமுறைகளாகக் கருதினால் அது மிகையாகாது.

இது மட்டுமன்றிச் சிவபெருமானே நேரடியாகப் பாடிய பாசுரம் ஒன்றும், பதினோராம் திருமுறையில் இடம் பெற்றிருப்பது பெருவியப்பிற்குரியதன்றோ.

தமிழில் உயிர் எழுத்துக்கள் பன்னிரண்டு. சைவத் தமிழ் மறை நூலாகிய திருமுறைகளும், சைவ உலகிற்கு உயிராக இருக்கும்படி பன்னிரண்டாக அமைந்த திருவருள் வியந்து போற்றுகுரியதன்றோ.

சிவ சின்னங்களின் மகிமையையும், சிவனடியார்களின் பெருமையையும், திருக்கோவில்களின் அருமையையும், சிவபெருமானின் அளப்பெரும் கருணையையும், அந்த அளப்பெரும் கருணையை அடைவதற்குக் கடைப்பிடிக்க வேண்டிய சைவநெறி முறைமையையும், திருமுறைப்பாடல்கள் சிறப்புற விளக்குகின்றன.

பக்திநெறி, பழைய பாவ வினைகளையும் நீக்கிவிடும் என்ற கருத்தில் “பக்தி நெறி அறிவித்துப் பழ வினைகள் பாறும் வண்ணம்” என மணிவாசகப் பெருமான் அக நெகிழ்ந்து, மகிழ்ந்து பாடியுள்ளார்.

முத்திநெறி அறியாத மூர்க்கரொடு சேர்ந்து முத்தியடைய முயன்ற தமக்கு, பக்தி நெறியை அத்தன் அருளிச் செய்தான் என்று வித்தகராம் மாணிக்கவாசகப் பெருந்தகை பாடியது போல, பல நற்றமிழ்ப் பாடல்கள் மூலம் நன்னெறியைப் போதித்தவை திருமுறைகளாகும்.

சைவநெறி முத்திப் பேற்றுக்குரிய நெறி மட்டுமன்றி முத்திப் பேற்றை அடைவதற்கு இடையிலே இருக்கின்ற சகல போகங்களையும்

முறைப்படி அடைவதற்கும், அனுபவிப்பதற்குமுரிய, உயரிய நன்னெறி என்பதையும் இத்திருமுறைகள் எடுத்தியம்புகின்றன.

“மண்ணில் நல்ல வண்ணம் வாழலாம் வைகலும்” என்றும், “இம்மையே தரும் சோறும் கூறையும்” என்றும், “பொன்னும் மெய்ப்பொருளும் தருவானை” என்றும், பல வகையாகச் சிவபெருமானையும், உலகியலையும் சிவனடியார்கள் போற்றித் துதித்திருப்பது, இந்த உண்மையை உலகுக்குத் துல்லியமாக உணர்த்துகின்றது.

இத்திருமுறைகளுக்குள் அடங்கும் பஞ்ச புராணத்தையே தேவாரம், திருவாசகம், திருவிசைப்பா, திருப்பல்லாண்டு, திருப்புராணம் என்ற வரிசையில் கோவில்களிலே பாடித் துதிக்கும் வழக்கம் இன்றும் உண்டு.

அடியாரைப் பேணியவர் சிவபெருமான் என்பதையும், சிவபெருமானின் எளி வந்த கருணையையும், அடியார் கண்ட அன்பு நெறியாக எங்கள் சைவநெறி மலர்ந்ததையும், சாத்திரப் பாடல்களும் தோத்திரப் பாடல்களும் அடங்கிய இத்திருமுறைகளிலே கண்டு களி கூரலாம்.

அன்பும் சிவமும் இரண்டென்பர் அறிவிலார்,

அன்பே சிவமாவது ஆரும் அறிகிலார்.

அன்பே சிவமாவது ஆரும் அறிந்தபின்

அன்பே சிவமாய் அமர்ந் திருந்தாரே.

என்று எங்கள் சைவ நெறி அன்பின் வடிவமாக இறைவனைக் காண் கின்றது. அன்பின் வழியாக இறைவனைக் காட்டுகிறது.

திருமூலரின் திருமந்திரப் பாடல் மட்டுமன்றி, ஏனைய திருமுறைப் பாடல்களும் இதையே எமக்கு எடுத்துக் காட்டுகின்றன.

முதலாவது திருமுறையின் முதலாவது தேவாரமாகிய, திருஞான சம்பந்தமூர்த்தி நாயனார் பாடியருளிய

தோடுடைய செவியன் விடையேறி ஓர்

துவெண் மதிசூடிக்

காடுடைய சுடலைப் பொடிபூசி என்

உள்ளங் கவர்கள்வன்

ஏடுடைய மலரான் முனைநாட் பணிந்து  
 ஏத்த அருள் செய்த  
 பீடுடைய பிரமா புரம் மேவிய  
 பெம்மான் இவன் அன்றே.

என்ற தேவாரம், ஓங்காரத்தில் தொடங்குகின்றது. பன்னிரண்டாம் திருமுறையாகிய பெரிய புராணத்தின் இறுதிப் பாடல்

என்றும் இன்பம் பெருகும் இயல்பினால்  
 ஒன்று காதலித்து உள்ளமும் ஒங்கிட  
 மன்றுளார் அடியாரவர் வான் புகழ்  
 நின்றது எங்கும் நிலவி உலகெலாம்.

என 'ம்' இல் முடிகின்றது. எனவே 'ஓம்' என்ற பிரணவ மந்திரத்தினுள் திருமுறைகள் அடங்குவது திருவருட் செயலாகவே தெரிகின்றது.

இம்மைப் பயனையும், மறுமைப் பயனையும் ஒருங்கே தரவல்ல திருமுறைகளைச் சைவர்கள் போற்றா தொழிந்து போனால், வேறெந்த இலகுவான வழியிலும் இருமைப் பயன்களையும் பெறவே இயலாது என்பது திண்ணம்.

எனவே திருமுறைகளைப் போற்றுவோம். வையத்துள் வாழ் வாங்கு வாழ வசதிகளும் பொன்னும் மெய்ப்பொருளும் கிட்டும். புகழும் நிம்மதியும் பெருகும். தேக நீக்கத்தின் பின் முத்தியும் சித்திக்கும்.

'மேன்மைகொள் சைவநீதி விளங்குக உலகமெல்லாம்'

வாழ்க பன்னிரு திருமுறைகள்.

வாய்ப்புக்கு நன்றி.

வணக்கம்.

கண்க ளிரண்டும் அவன்கழல் கண்டு  
 களிப்பன ஆகாதே  
 காரிகை யார்கள்தம் வாழ்வில்என் வாழ்வு  
 கடைப்படும் ஆகாதே  
 மண்க ளில்வந்து பிறந்திடு மாறு  
 மறந்திடும் ஆகாதே  
 மாலறி யாமலர்ப் பாதம் இரண்டும்  
 வணங்குதும் ஆகாதே  
 பண்க ளிகூர்தரு பாடலொ டாடல்  
 பயின்றிடும் ஆகாதே  
 பாண்டிநன் நாடுடை யான்படை யாட்சிகள்  
 பாடுதும் ஆகாதே  
 விண்க ளிகூர்வதோர் வேதகம் வந்து  
 வெளிப்படும் ஆகாதே

மீன்வலை வீசிய கானவன் வந்து  
 வெளிப்படும் ஆயிடிவே.

(திருப்படையாட்சி - திருவாசகம்)

## நவராத்திரி



நவராத்திரிக் காலங்கள் என்று போற்றப்படுகின்ற, புரட்டாதி மாதத்தின் வளர்பிறைக் காலத்து வரும் பிரதமைத் திதி முதல் தசமித் திதி ஈறாகவுள்ள இக்காலத்திலே, நவராத்திரியின் மகிமை பற்றியும், கல்வியின் பெருமை பற்றியும் பேசுவதற்குக் கிடைத்த வாய்ப்பைப் பெருவாய்ப்பாகக் கருதி மகிழ்கின்றேன்.

விழாவின் தலைவர் அவர்களே! பெரு மதிப்பிற்குரிய அதிபர் அவர்களே! ஆசிரியப் பெருந்தகைகளே! என் அன்புக்குரிய பெரியோர்களே! தாய்மார்களே! சகமாணவர்களே! உங்கள் அனைவருக்கும் என் அன்பார்ந்த வணக்கங்கள்.

புலவர் தம் நாக்கிலே இருந்து, நல்லருள் புரிந்து, காக்கும் கடவுளாம் கலைமகள் என் வாக்கிலே வருவாள் என நம்பித் தொடர்கின்றேன்.

புரட்டாதி மாதத்து வளர்பிறையில், பிரதமை முதல் தசமி ஈறாக பத்து இரவுகளையும் ஒரு சேரத், 'தசரா' என்று குறிப்பிட்டு, இந்தியாவின் வடநாட்டு இந்துக்கள் பெருவிழா எடுத்து வருகிறார்கள்.

தமிழ்ச் சைவர்களாகிய நாங்களோ, நவராத்திரிக் காலம் என்று பொதுவாகவும், சரஸ்வதி பூசைக் காலமென்று சிறப்பாகவும் முதல் ஒன்பது நாட்களையும் குறிப்பிட்டுப் பத்தாவது நாளான தசமி நாளை விஜயதசமி நாள் என விசேடமாகக் குறிப்பிடுகின்றோம்.

மனிதனின் அத்தியாவசியத் தேவைகளாகிய கல்வி, செல்வம், வீரம் என்ற மூன்றையும் பெற விரும்பின், அததற்குரிய கடவுளர்களை வழிபடும் காலங்களே இந்நவராத்திரிக் காலங்கள் ஆகும்.

வீரத்தைப் பெற விரும்பின் முதல் மூன்று நாட்களும் துர்க்கை அம்மனையும், செல்வத்தைப் பெற விரும்பின் அடுத்த மூன்று நாட்களும் இலக்குமி தேவியையும், கல்வியைப் பெறவிரும்பின் இறுதி மூன்று நாட்களும் கலைமகளையும், துதித்துப் பூசை செய்து விரதமிருந்து வழிபாடாற்றுகின்ற ஒன்பது நாட்களையுமே, நவராத்திரி விரத நாட்கள் என்று போற்றுகின்றோம்.

கல்வி, செல்வம், வீரம், என்ற மூன்றும் மனித குலத்தின் முன்னேற்றத்திற்கு, மாண்புக்கு, மிகவும் அத்தியாவசியமானவை என்பதை உலகம் இன்று ஒப்புக் கொள்கின்றது.

ஆனால் நீண்ட நெடுங் காலத்துக்கு முன்பாகவே, சைவர் களாகிய நாங்கள் இதனை ஐயந்திரிபற அறிந்திருக்கின்றோம்.

தும்பிக்கையானாகிய விநாயகப் பெருமானது பாதங்களுக்குத் தூவித் துதிப்பதற்குப் பூக்கொண்டு, தப்பாமற் சார்பவர்களுக்குக் கல்வியும், வீரமும், செல்வமும், ஒருங்கே கிட்டும் என்று ஓளவைப் பாட்டியார் அமுதத் தமிழில் அழகுற அன்றே பாடியுள்ளார் அல்லவா.

வாக்குண்டாம் நல்ல மனமுண்டாம் மாமலரான்  
நோக்குண்டாம் மேனி நுடங்காது - பூக்கொண்டு  
துப்பார் திருமேனித் தும்பிக்கையான் பாதம்  
தப்பாமற் சார்வார் தமக்கு.

என்ற பாடலில், "வாக்குண்டாம்" என்ற சொல் கல்வி உண்டாகும் என்றும், "நல்ல மனமுண்டாம்" என்ற சொற்தொடர் வீரம் உண்டாகும் என்றும், "மாமலரான் நோக்குண்டாம்" என்ற சொற்தொடர் மகா இலக்குமி தேவியின் அருட் பார்வையாலே செல்வம் உண்டாகும் என்றும் பொருள் தருகின்றன என்கிறார்கள் தமிழ்ப் புலவர்கள்.

அபிராமி அந்தாதி என்னும் அருட்பாடற் தொகுப்பிலே அபிராமிப் பட்டரும், அபிராமி அம்மையின் கடைக்கண் பார்வை, செல்வத்தைத் தரும், கல்வியைத் தரும், வீரத்தைத் தரும், என்ற பொருளில் "தனந்

தரும் கல்விதரும் ஒருநாளும் தளர்வறியா மனம் தரும்” என்றே பாடிச் செல்கின்றார்.

கல்வியும், செல்வமும், வீரமும் மனித வாழ்க்கைக்கு எவ்வளவு அத்தியாவசியமானவை என்பதைப் பெரும் புலவர்களின் அருங்கவிகளில் இருந்து அறிந்து கொள்கின்றோம்.

நவராத்திரி விரதத்தைச் சரஸ்வதி பூசை என்றும், வாணி விழா என்றும், தமிழ்ச் சைவர்களாகிய, அதிலும் மாணவர்களாகிய நாங்கள் போற்றுவது கல்வியின் முதலிடத்தையே குறிப்பாகக்காட்டுகின்றது.

வெள்ளைக் கலையுடுத்து, வெள்ளைப் பணிபூண்டு, வெள்ளைக் கமலத்து வீற்றிருக்கும் கலைமகளிடம், கல்வியை வேண்டி வழிபடுகின்ற மிக முக்கியத்துவம் பொருந்திய இந்நாளிலே, கல்வியைப் பற்றிச் சிறிது பேசி என் பேச்சை நிறைவு செய்யலாம் என்று நினைக்கின்றேன்.

“எண்ணும் எழுத்தும் கண்ணெனத் தகும்” என்றார் ஓளவையார். “கற்கை நன்றே கற்கை நன்றே பிச்சை புகினும் கற்கை நன்றே” என்றார் அதிவீர ராம பாண்டியர்.

இவர்கள் யாவருக்கும் முன்பு வாழ்ந்த தமிழ்ப் பெரும் புலவராகப் போற்றப்படும் தனிப் பெரும் அறிஞராம் வள்ளுவப் பெருந்தகை

**கண்ணுடையர் என்பவர் கற்றோர் முகத்திரண்டு  
புண்ணுடையர் கல்லா தவர்.**

என்கிறார். அது மட்டுமன்றி ஒரு பிறவியிலே ஒருவன் கற்ற கல்வி, அவனுக்கு ஏழு பிறவிகளிலும் உதவி செய்யும் என்ற பொருளில்

**ஒருமைக்கண் தான்கற்ற கல்வி ஒருவற்கு  
எழுமையும் ஏமாப்பு உடைத்து**

என்றும், செல்வங்களுக்குள்ளே அழிவில்லாத பெருமை பொருந்திய செல்வம் கல்விச் செல்வமே அன்றி வேறொன்றுமில்லை என்ற பொருளில்,

**கேடுஇல் விழுச்செல்வம் கல்வி ஒருவற்கு  
மாடல்ல மற்றை யவை**

என்றும் சிறப்பித்துப் பாடுகின்றார். நாலடியார் என்னும் அறநூல் கல்வியின் சிறப்பைப் பற்றி மிக விஷேடமாகக் கூறுகின்றது.

ஒரு தந்தையானவர் தனக்கு! பின் தன்பிள்ளைகளுக்குத் தொடர்ந்து வரக்கூடிய எஞ்சிய பசல்மமாகக் கொடுக்கக் கூடிய பெருஞ் செல்வம் கல்வியே ஆகும். ஏனெனில் கல்வி எவராலும் கொள்ளையிடப்பட முடியாதது; அழியாதது; அரசர்களாலும் கவரப்பட முடியாதது என்றெல்லாம் வலியுறுத்துகின்றது.

வைப்புழிக் கோட்படா வாய்த்தீயிற் கேடில்லை  
மிக்க சிறப்பின் அரசர் செறின் வவ்வா  
எச்சம் எனஒருவன் மக்கட்குச் செய்வன  
விச்சை மற்றல்ல பிற.

இது மட்டுமன்றி மனிதர்களுக்குக் கிடைக்கக் கூடிய இரசிக்கத்தக்க போற்றத்தக்க உண்மை அழகு கல்வியினாலேயே ஏற்படுகின்றது என்ற பொருளில்,

குஞ்சி அழகும், கொடுத்தானைக் கோட்டழகும்  
மஞ்சள் அழகும் அழகல்ல - நெஞ்சத்து  
நல்லம்யாம் என்னும் நடுவு நிலைமையாற்  
கல்வி அழகே அழகு

என்றும் கூறுகின்றது. மன்னனையும், மாசறக் கற்றோனையும் சீர்தூக்கிப் பார்த்தால் மன்னனிற் கற்றோனே சிறப்புடையன் என்று பாடிய ஓளவை யாரின் பாட்டு கற்றோரின் மேலான சிறப்பையல்லவா விதந்தோதுகிறது.

இற்றைக்கு ஈராயிரம் ஆண்டுகள் பழைமை வாய்ந்த சங்க இலக்கியமாம் புறநானூற்றிலே பாண்டியன் ஆரியப்படை கடந்த நெடுஞ் செழியன் கல்வியின் பெருமையை அற்புதமாகப் பாராட்டியுள்ளான்.

உற்றுழி உதவியும் உறுபொருள் கொடுத்தும்  
பிறறைநிலை முனியாது கற்றல் நன்றே  
பிறப்போ ரன்ன உடன் வயிற் றுள்ளும்  
சிறப்பின் பாலாற் தாயும்மனந் திரியும்  
ஒருகுடிப் பிறந்த பல்லோர் உள்ளும்

மூத்தோன் வருக என்னாது அவருள்  
 அறிவுடையோன் ஆறு அரசுஞ் செல்லும்  
 வேற்றுமை தெரிந்த நாற்பால் உள்ளும்  
 கீழ்ப்பால் ஒருவன் கற்பின்  
 மேற்பால் ஒருவனும் அவன்கட் படுமே.

என்ற புறநானூற்றுப் பாடலைப் பொருளறிந்து பாடுவது மிகவும் பயனுடையதாகும். சாதிப் பிரச்சினைக்குச் சாவுமணி அடிக்கின்ற பாட்டல்லவா இது.

தாழ்த்தப்பட்ட சாதியைச் சேர்ந்தவன் கற்று மேதையானால் உயர்ந்த சாதியைச் சேர்ந்தவன் அவனை வணங்க வேண்டி வரும் என்ற கருத்து இன்றைய உலகுக்கும் ஏற்புடையதன்றோ.

வயதில் மூத்தவனை விட அறிவில் மூத்தவனையே அரசும் மதிக்கும் என்று கூறியது மட்டுமன்றி, தாய் கூட கல்வியின் சிறப்பினாலே, கல்வி கற்ற மகனிலே அதிகம் அன்பு வைப்பாள் என்ற பொருளில், “சிறப்பின் பாலாற் தாயும் மனந்திரியும்” என்று கூறியவிதம் கல்வியின் சிறப்பைக் கனகச்சிதமாகக் காட்டுகின்றதல்லவா.

கல்வி அறிவில்லாதவனுக்குக் கல்வி அறிவூட்டலைப் போன்ற புண்ணியம் வேறொன்றுமில்லை என்பார் மகாகவி பாரதியார்.

இன்ன றுங்கனிச் சோலைகள் செய்தல்  
 இனிய நீர்த்தண் சுனைகள் இயற்றல்  
 அன்ன சத்திரம் ஆயிரம் வைத்தல்  
 ஆலயம் பதி னாயிரம் நாட்டல்  
 பின்ன ருள்ள தருமங்கள் யாவும்  
 பெயர் விளங்கி ஒளிர் நிறுத்தல்  
 அன்ன யாவினும் புண்ணியங் கோடி  
 ஆங்கோர் ஏழைக்கு எழுத்தறி வித்தல்.

என்று எடுத்தியம்புகின்ற பாரதியார், வெள்ளைத் தாமரைப் பூவிலும், வீணை செய்யும் ஒலியிலும், கொள்ளை இன்பம் குலவு கவிதை கூறும் பாவலர் உள்ளத்திலும் வீற்றிருக்கும் கலைமகளை வழிபடுதல் என்பது, கல்வியை மதித்தலும் கற்றலுமே அன்றி வெறுமனே

'மந்திரத்தை முணுமுணுத்து ஏட்டை  
வரிசையாக அடுக்கி அதன்மேல்  
சந்தனத்தை மலரை இடுவோர்....'

சாத்திரம் அல்ல என்று கண்டிக்கின்றார்.

கல்வியை மதிக்கின்ற காலமாக, கலைமகளைத் துதிக்கின்ற காலமாக மட்டுமன்றி கல்வியைத் தொடங்குகின்ற காலமாகவும் இக்காலமே அமைகின்றது.

வித்தியாரம்பம் என்று சொல்லப்படுகின்ற ஏடு தொடங்கும் புனித நிகழ்ச்சி, வெற்றிக்குரிய தசமி என்று பொருள் கொண்ட விஜயதசமித் தினத்திலே தான் நடைபெறுகின்றது.

எருமை மாடு போன்ற தோற்றங் கொண்ட மகிடாசுரனைத் துர்க்கையம்மன் வதைத்த மகாநோன்பு நாளாம் மாண்பு நாள் விஜய தசமி நாளேயாகும். எருமைக் குணமாகிய சோம்பலை எங்களிடமிருந்து அழிக்க வேண்டி நாம் வழிபாடாற்றுவோம்.

இத்தகைய பெருமை பொருந்திய இந்நவராத்திரியின் மகிமை பற்றியும், கல்வியின் பெருமை பற்றியும், சிறிது நேரம் பேசுவதற்குக் கிடைத்த வாய்ப்புக்கு நன்றி கூறி,

கசடறக் கற்போம். கற்றபடி நிற்போம். வாலறிவன் நற்றாள் தொழாது கற்றதனால் ஆயபயன் ஏதும் இல்லை என்பதை உணர்ந்து கொள்வோம்.

நன்றி, வணக்கம்.

சரஸ்வதி துதி

நாடிப் புலங்கள் உழுவார் கரமும்

நயவுரைகள்

தேடிக் கொழிக்கும் கவிவாணர் நாவும்

செழுங்கருணை

ஓடிப் பெருகும் அறிவாளர் நெஞ்சும்

உவந்துநடம்

ஆடிக் களிக்கும் மயிலே உன்பாதம்

அடைக்கலமே

(கவிமணி தேசிக விநாயகம் பிள்ளை)

## சிவராத்திரி



சிறப்பாகப் பூசைகளைச் செய்கின்ற சிவாச்சாரியார் அவர்களே! இவ்வாலயத்தின் அறங்காவலர்களே! சிவனடியார்களே!

பெருமை மிகுந்த இத்தினத்திலே, அருமை மிகுந்த ஒரு தலைப்பிலே, சிறியேனாகிய யான் உரையாற்றுவதற்குத் திருவருள் கூடியிருப்பதை நினைத்து, அவனருளாலே அவன்தான் வணங்கித் தொடர்கின்றேன்.

எல்லாம் வல்ல முழுமுதற் பரம்பொருளாம் சிவபெருமான், எல்லோருக்கும் எல்லா நலன்களும் நல்கவேண்டுமென்று பிரார்த்தித்துக் கொண்டு, சிவபெருமானின், பெருமைமிகு விரதமான சிவராத்திரி விதரம் பற்றி உரையாற்ற முனைகிறேன்.

வேதங்களுக்குள்ளே சாம வேதம் எவ்வளவு சிறப்புடையதோ, யாகங்களுக்குள்ளே அஸ்வ மேத யாகம் எவ்வளவு சிறப்புடையதோ, மலைகளுக்குள்ளே மகாமேரு மலை எவ்வளவு சிறப்புடையதோ, நதிகளுக்குள்ளே வற்றாத ஜீவ நதியாகிய புண்ணிய நதியாம் கங்கா நதி எவ்வளவு சிறப்புடையதோ, பஞ்ச பூதங்களுக்குள்ளே ஆகாயம் எவ்வளவு சிறப்புடையதோ, அதே போன்று விரதங்களுக்குள்ளே சிவராத்திரி விரதம் மிகவும் சிறப்புடையது என்று புராணங்கள் புகழ்கின்றன.

கும்பமாதம், குடமாதம் என்றெல்லாம் அழைக்கப்படுகின்ற மாசி மாதத்துத், தேய்பிறைக் காலத்துச், சதுர்த்தசித் திதியிலே வருகின்ற சிவராத்திரி விரதமானது, சிவபெருமானுக்குரிய பெருமை பொருந்திய சிறந்த விரதம் எனப் போற்றப்படுகின்றது. இவ்விரதமானது உலக நாயகியாம் உமையம்மையாலே அனுஷ்டிக்கப்பட்ட பெருமை கொண்டது.

பிரம்ம தேவர் இவ்வுலகத்தைப் படைக்கின்ற தலைமைப் பொறுப்பைச் சிவராத்திரி விரதம் அனுஷ்டித்தே பெற்றார்.

மகாவிஷ்ணு மூர்த்தியானவர், காத்தற் தொழிலைச் செய்கின்ற காத்தற் கடவுள் என்ற பதவியைச், சிவராத்திரி விரதத்தை அனுஷ்டித்த தன் பேறாகவே பெற்றார்.

அழகாபுரியின் அரசாட்சியைக் குபேரன் பெற்றதும், தேவேந்திரன் சொர்க்க இராச்சியத்தின் அதிபதியாக இருப்பதும், இச்சிவராத்திரி விரதத்தை அனுஷ்டித்த மகிமையினாலேயே என்று புராணங்கள் கூறுகின்றன.

பிராமணர்களுக்கு நிலமும், கோடி பொற் குவியல்களும் கொடுப்பதால் கிடைக்கும் புண்ணியத்தைவிட, சிவராத்திரி விரதம் மிகுந்த புண்ணியத்தைத் தரும்.

நூறு அஸ்வமேத யாகங்கள் செய்வதனாலே கிடைக்கின்ற புண்ணியத்தைவிட, சிவராத்திரி விரதம் அதிக புண்ணியத்தைத் தரும்.

இவை மட்டுமன்றிப், பசுக்களை, பார்ப்பாரை, பாலரை, கன்னியரைக் கொன்ற கொடும் பாவங்களையும் போக்கவல்ல தகுதியும், தலைமையும் கொண்டது இச்சிவராத்திரி விரதமாகும்.

ஏனைய விரதங்கள் போலல்லாமல் இவ்விரதத்தை அன்போடு அனுஷ்டிக்காமல், சந்தர்ப்பவசமாக அனுஷ்டித்தாலுமே கூட, அதிக பயன் விளையும் என்று புலவர்கள் கூறுகின்றார்கள்.

பகல் முழுவதும் உண்ணாமல், இரவு முழுவதும் நித்திரை விழித்து உணவின்றி இருப்பவர்கள், பெரும் புண்ணியப் பயனை அடைவார்கள்.

இவ்விரதமானது தோன்றிய கதை மிகவும் சிறப்பானது. ஒரு கற்பாந்த காலத்தில், பிரம்ம தேவனும் இறந்து போய் சர்வ ஜீவராசி

களும் அழிந்து போன ஒரு காலத்தில், உமையம்மையார் சிவபெருமானை நோக்கி வணங்கிச் செய்த விரதம் இது என்று ஒரு கதை சொல்வர்.

இதுமட்டுமன்றி இன்னொரு கதையும் சொல்வர். படைத்தற் கடவுளான பிரம்ம தேவனும், காத்தற் கடவுளான மகாவிஷ்ணு மூர்த்தியும், தாமே முழுமுதற் பரம்பொருள் எனச் செருக்கோடு போரிட்டுக் கொண்டிருந்த வேளையில், அவர்களின் கர்வத்தை அடக்குவதற்காகச் சிவபெருமான் அவர்கள் நடுவில் சோதிப் பிழம்பாகத் தோன்றி, அச்சோதிப் பிழம்பின் அடிமுடி காண்பவரே உயர்ந்தவர் என்று கூற, பிரம்மதேவன் முடியைத்தேடிக்காண அன்னமாக உருமாறிப் பறந்து மேலே சென்றார். மகாவிஷ்ணு மூர்த்தி பன்றி வடிவமெடுத்து மண்ணை அகழ்ந்து அடியைக் காணக் கீழே சென்றார்.

அப்படி அடிமுடி தேடியவர்களின் அகந்தை அழிந்து போக, சிவபெருமான் அருணாசல மலையாக - நெருப்பு மலையாகத் தோற்றமளித்து, பின் இலிங்கமாகக் காட்சியளித்த நாளே சிவராத்திரி நாள், என்று சூதமுனிவர் நைமிசாரணிய வனத்து முனிவர்களுக்குச் சொல்கிறார்.

இவ்விரதத்தை அனுஷ்டித்துப் பெரும்பேறு பெற்றவர் அநேகர். இமயமலை அடிவாரத்தில், வில்வ மரத்திலே இருந்த குரங்கொன்று, இவ்விரவில் வில்வம் இலைகளைப் பறித்துக் கீழே போட, அவ்வில்வம் இலைகள் சிவசக்தியின் மேல் விழுந்த புண்ணியத்தினால், அக்குரங்கு அடுத்த பிறவியில் முசுகுந்தச் சக்கரவர்த்தியாய் வாழ்ந்து, முருகப் பெருமான் தெய்வயானை அம்மையைத் திருமணஞ் செய்யும் போது, திருப்பரங்குன்றத்துக்கு வந்ததாகக் கந்தபுராணம் கூறுகின்றது.

இச்சிவராத்திரி விரதத்தை நியமவிதி தவறாது அனுஷ்டித்துப் பெற்றகரிய பேறுகளைப் பெற்றுப் பெருவாழ்வு வாழ்வோமாகுக.

**நன்றி, வணக்கம்.**

கீழ்க்கண்டிருப்பது உழவு செய்து கொள்ளும் மனிதர் மட்டுமல்லாமல் உயிரினங்களும்

உழவு செய்து கொள்ளும் மனிதர் மட்டுமல்லாமல் உயிரினங்களும்

**உழவுக்கும் தொழிலுக்கும் வந்தனை செய்வோம்**

உழவு செய்து கொள்ளும் மனிதர் மட்டுமல்லாமல் உயிரினங்களும்



ஒருபால் கோடாமை, சான்றோர்க்கு அணியென்ற ஒப்புயர்வில்லா உண்மையை உணர்ந்து, நடுவர்களாக வீற்றிருக்கும் சான்றோர்களே!

சொற்கடிவாளத்தைச் சோர விடாது கைப்பிடித்துக், கருத்துக் குதிரையைச் செலுத்த வல்ல சொல்லேர் உழவர்களே! உங்கள் அனைவருக்கும் என் அன்பு நிறைந்த வணக்கங்கள்.

உலகெங்கும் உள்ள தமிழர்கள், உள்ளத்து உவகையோடு கொண்டாடும் உழவர் திருநாளாம் பொங்கற் திருநாளை ஒட்டி நடாத்தப்படுகின்ற உழவர் விழாவிலே, “உழவுக்கும் தொழிலுக்கும் வந்தனை செய்வோம்” என்ற தலைப்பிலே உரையாற்றுவதில், உவமையில்லாமகிழ்சியடைகின்றேன்.

“உழவுக்கும் தொழிலுக்கும் வந்தனை செய்வோம். வீணில் உண்டு களித்திருப்போரை நிந்தனை செய்வோம்.” என்று உழவுத் தொழிலின் மேன்மையை உலகெங்கும் பறை சாற்றினான் உலகமகாகவி பாரதி.

பார்ப்பனக் குலத்திலே பிறந்திருந்தும் கூட பாரதி, உழவுத்தொழிலை உன்னதமான உயர்ந்த தொழிலாக மதித்து, வணக்கஞ் செலுத்துவதற்குரிய தொழிலாக நினைத்துப் பாடினான் என்றால் உழவுத் தொழிலின் உயர்வுதான் என்னே!

பண்டைக் காலத்திலே தொழில் என்ற சொல் உழவுத் தொழில் என்ற பொருளையே கொடுத்தது என்பர் ஆராய்ச்சி அறிஞர்.

எனவே உழவுக்கும் தொழிலுக்கும் வந்தனை செய்வோம் என்றால் அது உழவாகிய தொழிலுக்கு வணக்கஞ் செலுத்துவோம் என்றே பொருள் படுகிறது. எனவே உழவுத் தொழிலின் மேன்மை பற்றியே இங்கு உரையாற்றுகின்றேன்.

உழவுத் தொழிலுக்கு வேளாண்மைத் தொழில் என்றும் பெயருண்டு. வேளாண்மை என்பது உபகாரஞ் செய்தல் என்று பொருள் தரும் ஒரு சொல்லாகும். உலகில் பல்வேறு உயிரினங்களுக்கும் கொடுத்தலாகிய உபகாரத்தைச் செய்கின்ற தொழில் உழவுத் தொழில் என்ற காரணத்தினால் தான், உழவுத் தொழிலை வேளாண்மைத் தொழில் என்றும் பொருத்தமாகக் குறிப்பிட்டனர் நம் முன்னோர்.

இற்றைக்கு ஈராயிரம் ஆண்டுகள் வரை பழைமை வாய்ந்த பெருமை பொருந்தியதாகப் பலராலும் போற்றப்படுகின்ற, உலகப் பொது மறையாய் விளங்குகின்ற, அறிவுப் பெட்டகமாம் திருக்குறளிலே, வள்ளுவப் பெருந்தகை உழவுத் தொழிலைப் பற்றி மிகவும் உன்னதமாக, உற்சாகமாகப் பெருமிதத்தோடு சொல்லியிருக்கிறார்.

உழுதுண்டு வாழ்வாரே வாழ்வார் மற்றெல்லாம்  
தொழுதுண்டு பின்செல் பவர்

என்று கூறியதோடு விட்டு விடாமல், இந்த உலகம் உழவனது உழவு கருவியாகிய ஏரின் பின்னாலேதான் செல்கின்றது என்னும் பொருளில்

சுழன்றும் ஏர்ப்பின்னது உலகம் அதனால்

உழந்தும் உழவே தலை

என்று அறுதியிட்டுக் கூறியிருக்கின்றார். உழுது உண்டு வாழ்பவர்களே தான் வாழ்கிறார்கள் என்றும், ஏனையோர் மற்றவர்களைப் பணிந்து கைகூப்பித் தொழுது அடிமைகளாக அவர்பின் செல்கின்றார்கள்; அவர்கள் வாழவே இல்லை என்றும் வள்ளுவர் சொல்லுகின்ற வைரவரிகள் வளம்மிக்க வரிகளல்லவோ.

தொழில்களுக்குள்ளே தலையாய தொழிலாகப் போற்றப்பட்ட காரணத்தினாலே தான், தொழில் என்றாலே அது உழவுத் தொழிலைக் குறித்தது என்ற உண்மையைப் பலர் முற்காலத்தில் உணர்ந்திருந்தனர்.

“அச்சாணி இல்லாத் தேர் முச்சாணும் ஓடாது.” என்பது பழமொழி. இந்த உலகமாகிய தேர் ஓடுவதற்கு அச்சாணியாக அமைந்திருப்பவன் உழவனே என்ற வள்ளுவர் வாய்மொழிக்கு மறுமொழியும் உண்டோ.

“உழுவார் உலகத்தார்க்கு ஆணி” என்று அடித்துச் சத்தியஞ் செய்து கூறிய வள்ளுவரைப் போலப் பல புலவர்களும் பல வகையாக உழவுத் தொழிலைப் பாராட்டிப் பாடியிருக்கின்றார்கள்.

“உண்டி கொடுத்தோர் உயிர் கொடுத்தோரே” என்ற, சங்கச் சான்றோர்களில் ஒருவராம் குடபுலவியனாரின் புறநானூற்று வரிகள், உழவுத் தொழிலின் மேன்மையை அல்லவா உலகுக்கு உணர்த்துகின்றது.

உலகுக்கு உணவு கொடுப்பவர்களாகிய உழவர்களே, இவ்வுலகுக்கு உயிர் கொடுப்பவர்களாகவும் ஆகிவிடுகிறார்கள் என்ற ஆழ்ந்த கருத்து, சங்க காலத்துக் கருத்தல்லவா.

“உழவன் சேற்றிலே கைவையாது போனால், மனிதன் சோற்றிலே கை வைக்க முடியாது” என்று கூறுவது வெறும் புகழ்ச்சிக் கூற்று அல்லவே.

உழவனின் நாற்றுமுடி உயர்ந்தாற்தான், மன்னவனின் மணிமுடி உயரும் என்ற உண்மை உலகம் ஒப்புக் கொண்ட உண்மையல்லவா.

“ஆற்றங்கரையின் மரமும், அரசறிய வீற்றிருந்த வாழ்வும் விழும்” ஆனால் உழுதுண்டு வாழும் வாழ்க்கைக்குப் பழுவில்லை. அவ்வாழ்வு வீழ்ந்து விடாது, விழுது விட்டுச் செழித்து நிலைத்திருக்கும் என்றார் ஓளவை மூதாட்டியர்.

வரப்புயர நீரும், நெல்லும், மட்டுமல்ல, குடியும் கோனும் உயரும் விசித்திரத்தைத், தமிழ்க் கவிச் சித்திரமாகத் தீட்டித் தந்தவர் ஓளவைப் பாட்டியார் அல்லவா.

“மேழிபிடிக்குங் கை வேல்வேந்தர் நோக்கும் கை” என்றான் கவிச்சக்கரவர்த்தி கம்பன்.

“உழுகுலத்தில் பிறந்தாரே உலகுய்யப் பிறந்தவர்கள்” என்று உழவுத் தொழிலின் ஒப்புயர்வில்லா மேன்மையைச் செப்பிய கவிச்சக்கரவர்த்தி உழவர்கள் உழுகின்ற உழவாலே நாட்டில் எவை எவையெல்லாம் மேம்பாடடைகின்றன என்று பட்டியலிடுகிறான் பாருங்கள்.

அலகிலா மறை விளங்கும்

அந்தணர் ஆகுதி விளங்கும்

பலகலையாம் தொகை விளங்கும்

பாவலர்தம் பா விளங்கும்

மலர்குலாம் திரு விளங்கும்

மழைவிளங்கும். மனு விளங்கும்

உலகெலாம் ஒளி விளங்கும்

உழவர் உழும் உழவாலே.

இது மட்டுமா, மேலுஞ் சொல்கிறான் கவிச்சக்கரவர்த்தி. உழவர்களின் ஏர் நடந்தால் எவையெவை எல்லாம் நடக்கும் எது நடக்காது என்றும் பட்டியலிடுகின்றான் பாருங்கள்.

கார்நடக்கும் படி நடக்கும்

காராளர் தம்முடைய

ஏர்நடக்கும் எனில் புகழ்சால்

இயலிசை நாடகம்நடக்கும்

சீர்நடக்கும், திறல் நடக்கும்

திருவறத்தின் செயல்நடக்கும்

பார்நடக்கும் படை நடக்கும்

பசிநடக்க மாட்டாதே.

ஏர் நடந்தாலே தான் இயல், இசை நாடகமும், சீரும் திறனும், திரு அறத்தின் செயலும் நடக்கும்.

ஏர் நடந்தால்தான் இந்தப் பூமியும் இயங்கும். நாட்டைக் காக்கின்ற படையும் இயங்கும். ஆனால் பசிமட்டும் இல்லாதொழிந்து போகும் என்கிறான் பாரேத்தும் பாவலவனாம் கம்பன்.

அரசர்களின் முடிசூட்டு விழாக்களிலே முடியை எடுத்துக்கொடுக்கின்ற அருகதையாம் அதியர் சிறப்பை உழவர்கள் பெற்றது அவர்களது தொழிற் சிறப்பினாலன்றோ.

அரசர்களையும், புலவர்களையுங் கூட, உழவர்களாக்கி மகிழ்ந்தாரே வள்ளுவர். அதை நாம் மறந்துவிடலாமா.

'வில்வர் உழவர்' என்று அரசர்களையும் 'சொல்வர் உழவர்' என்று புலவர்களையும் திருக்குறளிலே கண்டு திருப்தி யடைகின்றோமல்லவா.

இத்தகைய பெருமை பொருந்திய உழவுத் தொழிலின் சிறப்பைப் பற்றிச் சிறிது நேரம் உரையாற்றக் கிடைத்த வாய்ப்புக்கு நன்றி கூறி விடை பெறுகின்றேன்.



நன்றி, வணக்கம்.

கன வகுக்குவிரும்பி கிதித்தும்வ னாவிகர்மடுந ககவி பானாவ  
 துர்ப்பாபகந் நாவ வகுக்குமானகை நகம்க னாவிகர்நாபபபாபபி  
 வடுபாநாது துரிச நகம்ககந்நாவ  
 கதுவு கவியானவாந்நாவ நவிகித்கர்மடுநகந்ந கயூகவி கயாபபுந  
 வப்ப ர்ப்புந னாந்நாவமடுந வூகவி வகத்க . துரிசுநி காயிரித்கவ  
 குமபாநாநகி ர்ப்பபடுபடு நூந்ந ர்ப்புநி துரியவடுநூந்ந . வகுமடுநடுபபி  
 ப்பாநகி க்ப்பாநகிரிநூ மடுநககித்கப . நவியாமக ராவுகித்கவி யதியவ  
 வதுவாநாநுப யரிபபி வலிநாநுப யபாப  
 . நவியாமகவி த்பாநாநுகித்குநி யபாப நவியாமக தித்கர்மடு நகந்ந  
 ருநி த்பாநாநுகித்குநி யபாப நகவிவது ராபாநாபபிவது யகிமாநுநிவ  
 மாநுகத்யபுவுநு நாவாந்நு துநூந்ந . இந்நாநகி க்காயாநூநூந்ந . யகிநித்கர்ம  
 னாந்நாவ 'வாமகமடுந' துரிசுநகி கித்கடுந்நாவநூபபிமடுந . துரிசுநூந்ந  
 வானாநுப த்பாநாநுகித்குநி இந்நாநகி க்காயாநகி வகுவு மடுநககி  
 . வபாநககர்மடுநயரிநூந்ந 20 நவியாமக ராவுகித்கவி க்ரிபபபி வநூந்ந  
 . வலிநாநுப யபாப பித்கடுபபவநூபபி வபாநககர்மடுநயபவகாநுகி 2  
 . துரிசுநுகிடுபபகவுகை இயபிவகநூபபி னூந்ந வானாநுப யரிபபி னூந்ந  
 வபாநககி வகநூபபி வது த்பாநாநுகி . வானாநுப த்பாநாநுகித்குநி துரி  
 வகநூந்ந க்ரிபபபிபாப பமடுநகடு வாயபபாநுநு வுரிவது னூந்ந " துரிபபபி

## பெரிய புராணத்தில் மணுநீதிச் சோழன்



மாண்பு மிக்க நடுவர்களே! மன்றத்தில் வீற்றிருக்கும் சக போட்டியாளர்களே! உங்கள் அனைவருக்கும் என் அன்பார்ந்த வணக்கங்கள் உரித் தாகட்டும்.

அநபாயச் சோழச் சக்கரவர்த்தியின் அரண்மனையில் முதன் மந்திரியாக இருந்து, உத்தம சோழ பல்லவன் என்ற உயர் பட்டம் பெற்றவரும், அருள்மொழித் தேவர் என்ற இயற்பெயர் கொண்டவருமாகிய சேக்கிழார் சுவாமிகள், பக்திச்சுவை நனிசொட்டச் சொட்டப் பாடிய புராணமே பெரிய புராணமாகும்.

சுந்தர மூர்த்தி சுவாமிகள் பாடிய திருத்தொண்டத் தொகையின், வழிநூலாகிய நம்பியாண்டார் நம்பிகள் பாடிய திருத்தொண்டர் திரு வந்தாதியை, ஆதாரமாகக் கொண்டு, தனது நுண்மாண் நுழைபுலத்தால் ஆராய்ந்து, சிவபெருமான் எடுத்துக் கொடுத்த 'உலகெலாம்' என்ற சொல்லை முதற் சொல்லாகக் கொண்டு திருத்தொண்டர் புராணம் என்னும் பெயரில் சேக்கிழார் சுவாமிகள் 63 தனியடியார்களையும், 9 தொகையடியார்களையும் பெருமைப்படுத்திப் பாடிய புராணமே, இன்று பெரிய புராணம் என்று பெருமையோடு அழைக்கப்படுகின்றது.

இத் திருத்தொண்டர் புராணம், "தொண்டர் தம் பெருமை சொல்லவும் பெரிதே" என்ற தமிழ் மூதாட்டியாம் ஒளவைப் பாட்டியாரின் அருமை

யான கருத்திற்கிணங்க, பெரிய புராணம் எனப் பெயர் பெற்றதாகப் பேரறிஞர்கள் குறிப்பிடுகின்றார்கள்.

தன் கணவன் கோவலனைக் கள்வன் என்று குற்றஞ்சாட்டிப் பாண்டியன் நெடுஞ்செழியன் படுகொலை செய்வித்துவிடப், பதை பதைத்த மனத்தோடு பழிதுடைக்கப் புறப்பட்ட பத்தினியாம் கண்ணகி, பாண்டியனின் அரண்மனையிலே சென்று தான் பிறந்து வளர்ந்த சோழநாட்டு மன்னர்களின் நீதி நெறி பற்றி விளக்கிக் கூறுகையில்:

தேரா மன்னா செப்புவது உடையேன்  
எள்ளறு சிறப்பின் இமையவர் வியப்பப்  
புள்ளறு புன்கண் தீர்த்தோன்

எனச் சிபிச் சோழனின் பெருமையையும் நீதி நெறியையும் கூறிவிட்டு

வாயிற் கடைமணி நடுநா நடுங்க  
ஆவின் கடைமணி உகுநீர் நெஞ்சுசுடத் தான்தன்  
அரும்பெற்ற புதல்வனை ஆழியின் மடித்தோன்.

என்று மனுநீதிச் சோழனின் நீதியைப் பற்றிப் புகழ்ந்து பேசுகிறாள். மனுநீதிச் சோழனின் மாண்பினைப் பற்றித் தமிழ் கூறும் நல்லுல கிற்கு முதன் முதல் எடுத்துக் கூறிப் பெருமைப்படுத்தியவர், சிலப் பதிகாரம் பாடிய சேரத்துத் துறவியாம் இளங்கோ அடிகளையாவார். இருப்பினும் சேக்கிழார் சுவாமிகளே இதனைத் தம் பெரியபுராணத்தில் விரிவாகப் பாடியுள்ளார்.

எனவே, சேக்கிழார் சுவாமிகள் பாடிய பெரிய புராணத்தின் அடிப் படையிலேயே மனுநீதிச்சோழனின் மாண்பினைப் பற்றிச் சிறிது நேரம் உரையாற்ற இம்மன்றுக்கு வந்துள்ளேன்.

பிள்ளைப் பேறில்லாமற் பெரும் வேதனையுற்ற மனுநீதிச் சோழன் தன் துணைவியோடு சேர்ந்து, சற்புத்திரன் ஒருவன் தனக்கு வந்து வாய்க்க வேண்டுமென்று, வீதிவிடங்கள் என்னும் பெயர் கொண்ட சிவபெருமானைக் குறித்து வழிபாடுகள் பலவற்றையும் ஆற்றிய காரணத்தினாலே, அவர்களுக்குச் சிங்கக் குட்டி போன்ற ஆண்மகன் பிறந்தான்.

தாம் அன்றாடம் வழிபடும் வீதிவிடங்கப் பெருமானின் பெயராகிய வீதிவிடங்கன் என்ற பெயரையே மகனுக்குச் சூட்டி மகிழ்ச்சியோடு வளர்த்து வந்தனர். வளர்ப்பிறையென, வாழை இளங்கு நத்தென வளர்ந்து வந்த வீதிவிடங்கன் அளவில்லாத பல்வேறு வகை கலைகளையும் ஐயந்திரிபறக் கற்றுத் தெளிந்தான்.

தன்னை அருமையாகப் பெற்றெடுத்த தந்தைக்கும் தாய்க்கும் நாளுக்கு நாள் மகிழ்ச்சி அதிகரிக்கும் படியான நல்லொழுக்கச் செயற்பாடுகளைச் செய்து, இளவரசன் என்னும் பட்டத்தைப் பெறுவதற்குரிய பருவத்தை அடைந்தான்.

பாலசூரியனைப் போன்று பிரகாசிக்கும் அவன், மழை முகில்களை முட்டுகின்ற மாடங்கள் நிறைந்த, அரசர்கள் உலாப் போகும் வீதியிலே, அரசிளங் குமரர்கள் சூழ்ந்துவர, மிகுதியான தேர்களும், சேனைகளும் முன் பின்னாகத் தொடர்ந்து சூழ்ந்துவர, அழகிய தோற்றப் பொலிவோடு ஒருநாள் தேர் ஊர்ந்து சென்றான்.

மனிதர்கள் யாருமே காணாத வண்ணமாக ஒரு அழகிய தலையீற்றுப் பசுக்கன்று, ஒரு விசையினாலே செலுத்தப்படுவது போல் ஓடோடி வந்து வீதிவிடங்கனின் தேர்ச்சக்கரத்திலே வீழ்ந்து இறந்து போயிற்று.

இரத்த வெள்ளத்திலே இறந்து கிடக்கின்ற தன் கன்றைப் பார்த்த தாய்ப்பசு, தாங்க முடியாத சோகத்தினாலே அங்கும் இங்கும் சுழன்றோடி, வெம்பி, அழுது, மனமுருகி உடல் நடுங்கி வீழ்ந்தது.

கொடூரமான அக்காட்சியைப் பார்த்த வீதிவிடங்கன் மிகவும் துயரடைந்து 'என் செய்வேன், என் செய்வேன்' என்று சொல் தடுமாறித் தேரினின்றும் இறங்கி மயங்கி வீழ்ந்தான்.

நினைவு தெளிந்த அவன் கன்றை நினைத்துக் கதறி அழுது கொண்டிருக்கின்ற தாய்ப் பசுவைப் பார்த்தான். இரத்த வெள்ளத்திலே கிடக்கும் கன்றைப் பார்த்தான். மனங்கலங்கிப் பெருமூச்சு விட்டான்.

இவ்வுலகின் உயிர்களையெல்லாம்; ஒரு குறையும் வராமல் பாதுகாக்கும் மனு என்னும் எனது தந்தையான அரசனுக்கு, உலகிலே பெரிய, மிகக் கொடிய பழிவந்து சூழும்படியாக நானொருவன் மகனாக வந்து பிறந்த விட்டேனே என்று மனம் பதைத்து, அந்தப் பழியை

மரற்றுவதற்காகப் பிராயச்சித்தம் தேடிப் பிராமணர்களை நாடிச் சென்றான்.

தன்னுயிர்க் கன்று வீயத் தளர்ந்தஆத் தரியா தாகி  
முன்னெருப் டியிர்த்து விம்மி முகத்தினில் கண்ணீர் வார  
மன்னுயிர் காக்குள் செங்கோல் மனுவின் பொற்கோயில் வாயிற்  
பொன்னணி மணியைச் சென்று கோட்டினால் புடைத்தது...

ஆராய்ச்சி மணியின் ஒலி கேட்ட மனுநீதிச் சோழன் அரியணையில் இருந்து இறங்கி அவ்விடத்துக்கு ஓடோடி வந்தான்.

ஆராய்ச்சி மணியை அடித்தது பசு என்பதைக் கண்டு கொண்ட மனுவேந்தன், வருந்திய பசுவை நோக்கிப் பின் “என் இதற்கு உற்ற தென்பான் அமைச்சரை இகழ்ந்து நோக்க” அமைச்சர்களிலே முதிர்ந்த கேள்வி ஞானம் கொண்ட அமைச்சன்

வளவ! நின்புதல்வன் ஆங்கோர் மணிநெடுந் தேர்மேல் ஏறி  
அளவில் தேர்த் தானைசூழ அரசலாந் தெருவிற் போங்கால்  
இளையஆன் கன்று தேர்க்கால் இடைப்புருந்து இறந்ததாகத்  
தளர்வுறும் இத்தாய் வந்து விளைத்ததித் தன்மை என்றான்.

அதனைக் கேட்ட மன்னன் தாய்ப்பசு அடைந்த துயரமெல்லாம் கொடிய விஷமாக மாறித் தனது தலையிலே ஏறிக் கொண்டால் எப்படி இருக்குமோ அந்நிலை அடைந்தான்.

வேதனை உள்ளத்திலே மிகுந்துவர “என்னாட்சி வெகு சிறப்பாக இருக்கின்றது” என்று தன்னாட்சியைத் தானே பழிப்பான். வேதனையைத் தாங்க முடியாதவனாக மயங்குவான். தெளிவான். தன் இளங்கன்றைக் காணாது அழுது கொண்டு நிற்கும் தாய்ப்பசுவின் முகம்கண்டு, அரசன் அடைந்த துன்பம் அளவிட்டுச் சொல்லுவதற்கு அரியதே ஆகும்.

“என்ன செய்தால் இப் பசுவின் துன்பம் தீரும்” என்று கேட்ட மன்னனுக்கு மந்திரிகளோ, பசுவதை செய்தார்க்குப் பிராயச்சித்தம் உண்டு. வேதங்களை ஒதுகின்ற பிராமணர்கள் விதித்த விதிமுறையில் பாவங்களைப் போக்கிக் கொள்ளலாம் என்று கூறுகிறார்கள்.

“என்மகன் செய்த பாவத்தைப் போக்குவது தாய்ப் பசுவின் துன்பத்தைப் போக்குவதாகுமா. பாதிக்கப்பட்டது தாய்ப்பசு. தன்

கன்றைப் பறிகொடுத்துப் பதறி அழுதுகொண்டு நிற்பது தாய்ப்பசு, ஆராய்ச்சி மணியை அடித்து அரசின் நீதியை எதிர்பார்த்துக் காத்திருப்பது தாய்ப்பசு. ஆனால் நீங்களோ பாதிப்பை ஏற்படுத்திய மகனுக்குப் பரிந்துரைக்கின்றீர்கள். பாவத்துக்குப் பிராயச்சித்தமே வழி என்கிறீர்கள். ஒரு மன்னனின் கடமைகள் என்னென்னவென்று தெரியுமா உங்களுக்கு.

மாநிலங் காவலனாவான் மன்னுயிர் காக்குங் காலை  
தானதனுக் கிடையூறு தன்னால் தன் பரிசனத்தால்  
ஊனமிகு பகைத் திறந்தால் கள்வரால் உயிர்தம்மால்  
ஆனபயம் ஐந்தும் தீர்த்து அறங்காப்பான் அல்லனோ.

என அறமுரைக்கின்றான் மன்னன். “என் மகன் செய்த கொலைக்கு நான் பிராயச்சித்தம் செய்து விட்டு, அந்நியன் ஓர் உயிர் கொன்றால், அவனைக் கொல்வேனானால் ‘தொன்மனுநூல் தொடை மனுவால் துடைப்புண்டது’ எனும் பழிமொழியானது எனக்குக் கிடைக்குமே” என்கின்றான்.

“வேதங்களில் இதுவே சொல்லப்பட்டிருக்கின்றது” என்று மந்திரிகள் மறுத்துக்கூற மன்னன் அதற்குச் செவிசாய்க்காதவனாகிப் புதுநீதி வகுக்கின்றான்.

“ஆற்ற முடியாத சோகத்தினாலே அழுது புலம்பிக் கொண்டு நிற்கும் இத்தாய்ப் பசுவின் சோகத்தை என்னால் போக்கவே முடியாது. அதனால் இப்பசு அடைந்த அதே துயரத்தை நானும் அடைவதே ஒரே வழி யாகும்” என்று கூறிப் பசுக்கன்று கொல்லப்பட்ட அதே இடத்தில் தன் மைந்தனையும் கிடத்தி அவனது மார்பின் மேல் தேரை ஊர்ந்து கொல்லும்படி ஒரு மந்திரிக்குக் கட்டளையிட்டான்.

அரசினங் குமரனைக் கொல்லுகின்ற பாவத்திற்கு அஞ்சியும், அரச ஆணைக்குக் கட்டுப்படாத ராஜத்துரோகப் பழிக்கு அஞ்சியும், அவ்வமைச்சன் தன் உடைவாளால் தன்னைத் தானே மாய்த்துக் கொண்டான்.

தன் பரம்பரைக்குரிய ஒரே வாரிசான மைந்தனை, தாங்கள் தவமிருந்து பெற்றெடுத்த தனிப்புதல்வனைத் தம்மைத் தினமும் மகிழ்ச்சியிலே திளைக்க வைத்த அருமந்த புத்திரனை வீதியிலே கிடத்தி

அவனது மார்பின் மேலே தானே தேரூர்ந்து கொன்றான் மனுநீதிச் சோழன்.

துன்பத்தைப் போக்க முடியாது போனால், அதே துன்பத்தைத் தானும் அடைவதே உயர்ந்த நீதியாகும் என்று தன்மைந்தன் மேலே தேரூர்ந்த

தன்அளி வெண்குடை வேந்தன்  
செயல்கண்டு தரியாது  
மண்ணவர் கண்மழை பொழிந்தார்  
வானவர் பூமழை பொழிந்தார்.

தன் அரும்பெறற் புதல்வனிலும் தன் அரசனீதியே அரிதும் காப்பாற்றப் பட வேண்டியது என்ற கொள்கை கொண்ட மனுநீதிச் சோழனின் புகழ் இம்மாநிலத்தில் என்றும் வாழட்டும்.

வாழ்க மனுநீதிச் சோழன் புகழ்  
வாய்ப்புக்கு நன்றி.  
வணக்கம்.

‘என்மகன்செய் பாதகத்துக்கு

இருந்தவங்கள் செயலிசைந்தே

அன்னியன்ஓர் உயிர்கொன்றால்

அவனைக் கொல்வேனானால்

தொன்மனுநூல் தொடைமனுவால்

துடைப்புண்டது எனும் வார்த்தை

மன்னுலகில் பெறமொழிந்தீர்

மந்திரிகள் வழக்’ கென்றான்

(பெரியபுராணம்)

## தமிழ் இலக்கியத்தில் அறம்



அறமறிந்தோராய் அவையத்து வீற்றிருக்கும் அறிஞர்களே! பெரியோர்களே! அன்பார்ந்த தமிழிலக்கிய இரசிகர்களே! உங்கள் அனைவருக்கும் என் அறம்சார்ந்த வணக்கங்கள்.

விலங்குகளோடு விலங்குகளாகக் காடுகளிலே, காட்டுமிராண்டி வாழ்க்கை வாழ்ந்த மனிதன், தன் பகுத்தறிவினாலே மானுடம் என்ற பண்பைக் கட்டி எழுப்பி, அறத்தின் வழிப்பட்ட வாழ்க்கையிலே ஒரு முழுமையைக் கண்டான்.

இலக்கியம், மனித வாழ்வைச் செம்மைப்படுத்துகின்றது என்ற உலகப் பொதுக் கருத்திற்கேற்ப அறக் கருத்துக்களே, இலக்கியமாகிய ஊடகத்தின் உயிர் நாடியாக இருந்து, மாக்களை மக்களாக்கி இருக்கின்றது என்பது மறுக்க முடியாத உண்மையாகும்.

எந்த மொழி இலக்கியத்திலும், அந்த மொழி பேசும் மக்களின் உலகியல் வாழ்க்கையையும், ஆன்மீக வாழ்க்கையையும் ஒருங்கே செம்மைப்படுத்த உறுதுணையாக அமைந்திருப்பவை அறக்கருத்துக்களே என்பது உலகப்பேரறிஞர்களின் ஒருமித்த கருத்தாகும்.

தமிழிலக்கியத்தைப் பொறுத்த வரையிலே, இலக்கிய வரலாற்றுக் காலப்பகுப்பிலே 300 ஆண்டு காலத்தை அறநெறிக் காலம் என்றே அறிஞர்கள் குறிப்பிடுகின்றார்கள். கி.பி. 4ஆம், 5ஆம், 6ஆம் நூற்றாண்டுக் காலப்பகுதி அறநெறிக்காலம் என்றே அழைக்கப்படுகின்றது.

எல்லாக் கருத்துக்களையும் விட அறக்கருத்துக்களே, இக்கால இலக்கியங்களிலே அதிகம் அரசோச்சி இருக்கின்றன என்ற காரணத்தினாலேயே இக்காலம் அறநெறிக் காலம் என அழைக்கப்படுகின்றது.

உலகிலே அதி கூடிய மொழிகளில், மொழி பெயர்க்கப்பட்ட ஒரே பொது நூல் என்ற சிறப்புப் பெற்ற திருக்குறள் இக்காலத்து நூலேயாகும். இது அறம், பொருள், இன்பம் என மூன்று பகுதிகளாகப் பிரிக்கப்பட்டு இதன் முதல் 38 அதிகாரங்களிலும் அறமே பேசப்படுகின்றது.

திருக்குறளோடு சேர்ந்து அறக் கருத்துக்கள் அதிகம் பேசப்பட்டுள்ள நாலடியார் என்னும் நூலும் இக்காலத்து நூலேயாகும்.

இக்காலத்து எழுந்த பதினெண் கீழ்க்கணக்கு நூல்களிலே நான் மணிக் கடிகை, திரிகடுகம், ஏலாதி, சிறுபஞ்ச மூலம், ஆசாரக் கோவை, இன்னாநாற்பது, இனியவைநாற்பது, பழமொழி நானூறு, முதுமொழிக் காஞ்சி முதலான பதினொரு நூல்கள் அறக்கருத்துக்களைப் பெரிதும் வலியுறுத்துகின்றன.

மனித வாழ்க்கைக்கு உயிராகவும், மனித வாழ்க்கையை உயர் வாக்கவும் அறமே உறுதுணையாகின்றது. அறம் என்ற சொல்லுக்குள்ளே மானுடத்தின் உயர் பண்புகள் அனைத்தையும் அடக்கிவிடலாம்.

தனித்தனியே இவை, இவைதான் அறம் எனப் பட்டியலிட்டுக் கூறுவது இங்கே அதிகம் பயன்படாது என்றாலும் ஒன்றிரண்டைக் கூறாமலும் இருக்க முடியாது.

ஈதல் அறம் என்றார் ஒளவையார். மனத்துக்கண் மாசிலன் ஆதல் அறம் என்றார் திருவள்ளுவர்.

பொய்யாமை, கள்ளாமை, பிறன்மனை விழையாமை, கொல்லாமை, வருத்தாமை, கோபங் கொள்ளாமை, குருநிந்தை செய்யாமை முதலாகச் சொல்லப்படுகின்ற உயர் பண்புகளை அறம் என்று கொள்ளலாம்.

தமிழ் மூதாட்டி ஒளவையார் 'அ' கரத்தைத் தமிழ்ச் சிறார்களுக்கு அறிமுகப்படுத்தும் விதத்தைப் பார்த்து இன்று அகிலமே வியக்கின்றது.

'அறஞ் செய விரும்பு' என்ற அவரது ஆத்திசூடி வாக்கியம் அறத் தோடியைந்த வாழ்க்கைக்கல்லவா சிறுவர்களைத் தயார் செய்கின்றது.

ஆத்திசூடி, கொன்றை வேந்தன், மூதுரை, நல்வழி ஆகியனைவையப் பாட்டியின் அருந்தமிழ் நூல்கள் தமிழ் இலக்கியத்தில், அறக் கருத்துக்களுக்கு ஆணிவேராகவே அமைந்திருக்கின்றன என்று அறுதியிட்டுக் கூறலாம்.

'அறத்தால் வருவதே இன்பம்' என்ற வள்ளுவப் பெருந்தகையின் வாக்கு; உலக இன்பமானது அறத்தின் வழியிலே வருவதேயாகும் என்று உலகத்தாரை அறவழிக்கு அறை கூவி அழைக்கின்றதல்லவா!

இரண்டாயிரம் ஆண்டுகள் வரையில் பழமை வாய்ந்த சங்க இலக்கியத்திலே, அறக்கருத்துக்களையும் ஆங்காங்கே காணலாம்.

அறக்கருத்துக்களை நேரடியாக வலியுறுத்துவதற்காகத் தமிழ் இலக்கியத்திலே தனி நூல்கள் பல வந்த போதும், பெரு நூல்களான காவியங்களும், சிற்றிலக்கியங்களும் கூட அறக்கருத்துக்களை மக்கள் நெஞ்சங்களில் பசுமரத்தாணிகளாய்ப் பதியச் செய்வதையே நோக்கமாகக் கொண்டுள்ளன.

தமிழ் இலக்கியத்தில் முதன் முதல் எழுந்த காவியம் என்று போற்றப்படும் சிலப்பதிகாரத்தை, இளங்கோ அடிகள் பாடும் போது, "அரைசியல் பிழைத்தோர்க்கு அறம் கூற்றாகும்; உரைசால் பத்தினியை உயர்ந்தோர் ஏத்துவர், ஊழ்வினை உருத்து வந்தாட்டும்", என்னும் மூன்று கருத்துக்களை முதன்மைப் படுத்திப் பாடுகின்றார்.

"உண்டி கொடுத்தோர் உயிர் கொடுத்தோரே" என்ற சங்க இலக்கியமாம் புறநானூற்றின் அறக்கருத்திற்கேற்ப சீத்தலைச் சாத்தனாரின் மணிமேகலை, பசிப்பிணி தீர்ப்பதையே தன் அறத் தொண்டாய்க் கொண்டு அமுத சுரபி ஏந்தி வறியவர்களைத் தேடி நடந்தாள்.

கம்பனின் இராமாயணமாம் இதிகாசத்திலே, அறம் பற்றிப் பல்வேறு இடங்களிலும் வலியுறுத்தப்படுகின்றது.

இராமனின் உடம்பில் தர்ம வாசனை வீசுவதாகச் சொல்லுவான் கம்பன். வாலியோ, இராமனைப் பார்த்து, "என் மார்பை ஊடுருவிச் செல்கின்ற உன் அம்புதான் அறம்" என்று வியந்து பேசுவான்.

இராமனாலே கொல்லப்படுகின்ற வாலியும், இராவணனும், பிறனில் விழைந்து அறந் துறந்த பேதையர்களாகப் பெரிதும் இகழப்படுகின்றார்கள்.

முதல்நாட் போரில் ஆயுதங்கள் அனைத்தையும் இழந்து, ஆலம் விழுது போன்று இருபது கைகளையும் தொங்கப் போட்டுக் கொண்டு, அவமானத்தால் தலை தாழ்த்தி, நிறம் கரிந்திட, நிலம் விரல் கிளைத்திட, நிற்கின்ற இராவணனைப் பார்த்து, 'அறம் கடந்தவர் செயல் இது' என்பான் கம்பன்.

அறத்தின் நாயகனாக அவதரித்த இராமனின் ஏவலனாய், இலங்கைக்கு வந்த அனுமானைப் பார்த்து, சாபம் நீங்கிய இலங்கா தேவி 'அறம் வெல்லும் பாவம் தோர்க்கும்' என்று அறத்தின் பெருமையை எடுத்துக் கூறுகின்றாள்.

அழியாப் புகழ் படைத்த பெரும் இதிகாசமாகிய மகாபாரதம் அறத்தையே தலைமைப் பண்பாகக் கொண்டு எழுந்திருக்கின்றது. மகாகவி பாரதியார் மகாபாரதத்தின் மையக்கருத்தை "தர்மத்தின் வாழ்வதனைச் சூது கவ்வும், தர்மம் மறுபடியும் வெல்லும்" என்று வலியுறுத்துகிறார். தர்மம் என்பது அறம் என்ற பொருளை இங்கு தருகின்றது.

சத்தியம் தவறாமை என்ற ஓர் அறக்கருத்தை உலகோர் நெஞ்சங் களில் எல்லாம் ஆழப்பதிய வைக்க என்றன்றோ அரிச்சந்திரன் கதை தோன்றியது.

'பதி இழந்தனம், பாலனை இழந்தனம், படைத்த  
நிதி இழந்தனம், இனிநமக்கென இருக்கும்  
கதி இழக்கிலும் கட்டுரை இழக்கிலேம்.....'

என்று, சத்தியத்தை யாவற்றிலும் மேலாக மதித்த அரிச்சந்திரனின் கதையைப் படித்த மோகனதாஸ் கரம்சங்காந்தி, மகாத்மா காந்தியானார் என்றால்; இலக்கியத்தில் சொல்லப்பட்ட அறக் கருத்து, இலட்சிய மனிதர்களை உருவாக்கி விடுவதில் தவறிவிடவில்லை என்பதற்கு இதுவே சாட்சியாகும்.

தமிழ் இலக்கியத்திலும் அரிச்சந்திரன் கதையைப் படித்து சத்திய மாகிய அறத்தைக் கடைபிடித்தோரின் சரித்திரங்கள் பலவுண்டு.

சூதாட்டத்தினாலே விளையும் தீமையை விளக்க எழுந்த நளவெண்பாப் பாடல்கள், அறமல்லாத செயலினாலே பெருமன்னன் நளன் அடைந்த பெருந் துன்பத்தையல்லவா காட்டுகின்றது.

தமிழ் இலக்கியத்திலே நற்காரியங்கள் அனைத்தையும் அறம் என்றே அழைத்தனர். இல்லறம், துறவறம், சொல்லறம், வில்லறம் எனச் செம்மையானவைகள் எல்லாவற்றையும் அறத்திற்குள்ளே அடக்கினார்கள்.

ஆண்டவனைக் கூட, அறக்கடல் என்றும், அற ஆழி அந்தணன் என்றும், தர்ம நாயகன் என்றும் அறத்தின் பெயரால் அழைத்தனர்.

அறக்கருத்துக்கள்; வாழ்க்கை நிலையாமைக் கருத்துக்கள் ஆகும் என்று சிலர் அவற்றை இலக்கியங்களிலே இருந்து எடுத்தெறியப் பார்த்தாலும், அல்லது எடுத்துக்காட்டாது விடப் பார்த்தாலும், அறம் இன்றித் தமிழ் இலக்கியம் இல்லை என்று அடித்துச் சொல்லலாம்.

வாழ்க்கையை, உயர்ந்த கட்டுக்கோப்புக்குள் கொண்டு வருவதற்கு அறக்கருத்துக்கள் முயல்வதனால் அவற்றைச் சட்டம் போடுகின்றன, என்று சிலர் சத்தம் போடுகின்றனர்.

ஆனால் அற இலக்கியங்கள் வாழ்க்கைக்கு வரம்புகளாக அமைந்து மானுடப் பயிரை வளர்ப்பதற்குப் பயன்படுகின்றன என்பதை அவர்கள் அறியவில்லை.

காட்டாற்று வெள்ளமாய், தங்கு தடையின்றி ஓடும் மனித மனக் குதிரையின் கடிவாளமாக அமைந்து, ஓடும் மனக் குதிரையிலே மானுடப் பண்புகள் சவாரி செய்வதற்கு, அறக்கருத்துக்களே வழி சமைத்துக் கொடுக்கின்றன என்பது எவராலும் மறுக்க முடியாத தொன்றாகும்.

தமிழ் இலக்கியத்திலே சங்க காலத் தனிப் பாடல்கள் முதல் தற்காலத் தனிப்பாடல்கள் வரையில், சங்கமருவிய காலத்துக் காவியங்கள் முதல் தற்காலத்து நாவல்கள் வரையில், பல்லவர் காலத்து பக்தி இலக்கியங்கள் முதல் தற்காலத்துக் காதல் இலக்கியங்கள் வரையில், அறக்கருத்துக்கள் ஆங்காங்கே உயர்ந்து நின்று மனித வாழ்க்கைக்கு வழிகாட்டுவனவாக அமைந்திருக்கின்றன என்பது தமிழ் இலக்கியத்தைத் துறைபோகக் கற்றவர்கள் கண்டறிந்து ஏற்றுக் கொண்ட பொது முடிவாகும்.

வாழ்க தமிழ் இலக்கியம், வளர்க அற ஒழுக்கம்

வாய்ப்புக்கு நன்றி.

வணக்கம்.

## நால்வகை நிலங்கள்



அவைத் தலைவர் அவர்களே! பெரியோர்களே! தாய்மார்களே! சகோதர சகோதரிகளே! உங்கள் அனைவருக்கும் என் அன்பார்ந்த வணக்கங்கள் உரித்தாகட்டும்.

“கல்தோன்றி மண்தோன்றாக் காலத்தே முன்தோன்றி மூத்தகுடி” என்று போற்றிப் புகழப்படுகின்ற தமிழர்களின் வாழ்க்கை என்றும் போற்றிப் புகழப்படத்தக்கதே.

இயற்கையோடு ஒன்றி இன்ப வாழ்வு கண்ட தமிழர்கள், தாம் வாழ்ந்த நிலத்தை, அதன் தன்மைக்கேற்ப நான்காகப் பிரித்தார்கள்.

சங்கம் வைத்துத் தமிழ் வளர்த்த செந்தமிழ்ப் புலவர்கள் பிரித்த, நால்வகை நிலங்கள் பற்றியும், அந் நால்வகை நிலங்களிற்குமுரிய ஒழுக்கங்கள் பற்றியும், சிறிது நேரம் உரையாற்றுவதிலே சிறியேனாகிய என்மனம் சிறப்புற்று மகிழ்வுறுகின்றது.

தாங்கள் வாழ்ந்த நிலப்பரப்பை அவதானித்து, அந் நிலப் பரப்பிற்குள்ளே எந்தமரம் அல்லது எந்தக் கொடி சிறப்பாகவோ, மிகுதியாகவோ காணப்பட்டதோ, அதன் பெயராலே அந்நிலத்தை அழைத்துக் கொண்டனர் தமிழர்.

பன்னிரண்டு ஆண்டுகளுக்கொரு முறை மலரும் சிறப்பும், பெருமையும் பொருந்திய, குறிஞ்சி மரங்கள் நெருங்கி வளர்ந்திருந்த, மலையும், மலை சார்ந்த இடமும் பொருந்திய நிலத்தைக் குறிஞ்சி நிலம் என அழைத்தனர்.

முல்லைக் கொடிகள் படர்ந்து பரவி, அழகழகாய்ப் பூப்பூத்துப் பொலிந்திருக்கும், காடும், காடு சார்ந்த இடமும் பொருந்திய நிலத்தை முல்லை நிலம் என்று எல்லை இல்லா மகிழ்ச்சியுடன் சொல்லி அழைத்தனர் எம் முன்னோர்கள்.

மந்தியினம் குந்தி அன்பாய்க் கொஞ்சி விளையாடி மகிழும் மருதம் என்னும் மரங்கள் நிறைந்துள்ள வயலும், வயல் சார்ந்த வளம் மிக்க இடமும் பொருந்திய நிலத்தை மருத நிலம் என்று மகிழ்வோடு பெயரிட்டு அழைத்தனர் மாண்புமிகு தமிழர்.

பெண்களின் கண்கள் போல் அழகாகப் பூத்திருக்கும் நெய்தற் கொடிகள் நிரம்பிய, கடலும் கடல் சார்ந்த இடமும் பொருந்திய நிலத்தை நெய்தல் நிலம் என்று நேரிதாய் அழைத்தனர் தமிழர்.

நால்வகை நிலங்களிலும் வாழ்ந்த தமிழ் மக்களின் முக்கியமான தொழில்களும் நான்கு வகையாகவே அமைந்திருந்தன.

தொழிலின் அடிப்படையிலான சாதி ஏற்றத் தாழ்வு என்று சொல்லப்படுகின்ற வருணப் பாகுபாடாகிய கொடுநோய், தமிழகத்தில் வந்து தொற்று நோயாகப் பரவுவதற்கு முன்பு “பிறப்பொக்கும் எல்லா உயிர்க்கும்” எனத் தொழிற் சமத்துவம் பேசிப் பெருமை கண்டு வாழ்ந்தனர் தமிழர்.

குறிஞ்சியிலே வாழ்ந்தவர்கள், அந்நிலத்தின் பெயரால் குறவர்கள் என்று அழைக்கப்பட்டாலும், அவர்கள் குறையுள்ளவர்களாகத், தாழ்ந்தவர்களாகக் கணிக்கப்படவில்லை. ஒதுக்கப்படவுமில்லை.

இந்நிலத்தில் வாழ்ந்த ஆண்கள் வேட்டையாடுதலையும், தினைப் பயிர் செய்தலையும் தொழிலாகக் கொள்ள, அந்நிலத்துப் பெண்களாகிய குறத்தியர் தினைப்புனம் காத்து ஆடவர்க்கு உறுதுணையாக விளங்கினர்.

முல்லை நிலத்து ஆடவர்களாகிய ஆயர்கள், மாடுகளை வளர்த்தலைத் தம் முக்கிய தொழிலாகக் கொள்ள, அவர் தம் மகளிராம், ஆய்ச்சியர்கள், மோர், நெய் முதலியவற்றை விற்றுப் பொருளிட்டினர்.

மருத நிலத்து ஆண்கள் வேளாண்மை என்னும் பயிர்த் தொழிலைச் செய்ய, அவர்தம் இல்லக் கிழத்தியர் அத்தொழிலுக்கு உறுதுணையாக இருந்தனர்.

நெய்தல் நிலத்து ஆடவர்கள் மீன் பிடித்தலைத் தொழிலாகக் கொள்ள, அவர்தம் மனைவியர், கருவாடு ஆக்குவதற்காகக் காயப் போடப்பட்ட மீன்களைக் காவல் காத்துத் துணை புரிந்தனர்.

இவ்வாறாக வளம் பொருந்திய நான்கு நிலத்து மக்களும் தங்கள் வாழ்க்கையை, மகிழ்ச்சியாகவும் நிம்மதியாகவும் கழித்தனர்.

குறிஞ்சி நிலத்து மக்கள், குமரக் கடவுளாம் முருகக் கடவுளைத் தங்கள் நிலத்துக்குத் தெய்வமாகப் போற்றி வழிபட்டனர்.

முல்லை நிலத்து மக்கள் மாயவனாம் மகாவிஷ்ணு மூர்த்தியைத் தம் நிலத்துத் தெய்வமாகப் போற்றி வழிபட்டனர்.

மருத நிலத்து மக்கள் மழைக்கு அதிபதியாகிய தேவேந்திரனையும், நெய்தல் நிலத்து மக்கள் கடலுக்கு அதிபதியாகிய வருணனையும் தங்கள் தங்கள் நிலங்களுக்குரிய தெய்வங்களாகப் போற்றி வழிபட்டுப் பயன் பெற்றனர்.

தமிழ் மொழிக்குச் சிறப்பாக இலக்கணஞ் செய்த தொல்காப்பியர், தாம் இயற்றிய தொல்காப்பியம் என்னும் இலக்கண நூலிலே, ஏனைய மொழிகள் எவற்றுக்கும் இல்லாத வகையிலே, தமிழ் மொழிக்கு மட்டுமன்றித் தமிழ் மொழியைப் பேசுகின்ற தமிழர்களின் வாழ்க்கைக்கும் இலக்கணம் வகுத்தார்.

அந்த ஒப்புயர்வில்லாத பொருள் இலக்கணத்திலே, தமிழர் வாழ்க்கை நெறியினை அகத்திணை, புறத்திணை என இரண்டாகப் பாகுபடுத்தினார்.

அந்த வகையில் நால்வகை நிலங்களிற்குமுரிய நால்வகை அக ஒழுக்கங்களையும், நால்வகைப் புற ஒழுக்கங்களையும் வகுத்துக் காட்டினர்.

எந்த நிலத்தில் வாழ்ந்தவர்களுக்கு, எந்த அக ஒழுக்கம் அதிகம் பொருத்தமோ, அந்த அக ஒழுக்கத்தையே அந்த நிலத்துக்குரிய அக ஒழுக்கமாகக் கூறினார்.

திணைப்புணம் காக்கும் குறிஞ்சி நிலப் பெண்களை, வேட்டையின் பொருட்டு வரும் ஆடவர்கள் கண்டு, காதலித்துச், சேரும் ஒழுக்கம்

அந்நிலத்துக் குரிய அக ஒழுக்கமாகப் புணர்தல் என்னும் பெயர் பெற்றது.

மந்தைகளை மேய்க்கச் சென்ற கணவன் திரும்பி வரும் வரை, அவனையே நினைத்துக் காத்திருக்கும் பெண்களின் அக ஒழுக்கம், முல்லைநில மக்களின் இருத்தல் ஒழுக்கம் எனப் பெயர் பெற்றது.

இராப் பொழுதுகளை வீட்டில் இராப்பொழுதுகளாக்கி கலை முதலிய களியாட்டங்களிலே ஈடுபட்டு, பொது மகளிரிடம் சென்று திரும்பும் தங்கள் கணவர்கள் மேல், மருத நிலத்துப் பெண்கள் கொண்ட பொய்க் கோபமாகிய ஊடல் ஒழுக்கம் மருத நிலத்தின் அக ஒழுக்க மாயிற்று.

வலை வீசி மீன் பிடிக்கக், கட்டுமரம் ஏறி கடல் நடுவே சென்ற கணவன் ஆபத்தின்றிக் கரைசேர வேண்டுமே என்று, நெய்தல் நிலப் பெண்கள் கடல்த் தெய்வத்தை வழிபட்டுக் கரையிலே இரங்கிக் காத்திருக்கின்ற இரங்கலாகிய ஒழுக்கம் நெய்தல் நில அக ஒழுக்கமாக அழைக்கப்பட்டது.

நால்வகை நிலங்களைச் சேர்ந்த ஆடவர்களும் யுத்தத்திற்குச் செல்லும் பொழுது எந்தெந்தப் பூவைச் சூடிச் செல்கின்றார்களோ, அந்தந்தப் பூவின் பெயராலே அந்தந்த நிலங்களுக்குரிய புற ஒழுக்கங்களும் அழைக்கப்பட்டன.

குறிஞ்சி நில மக்கள் பிற நிலத்து மந்தைகளைக் கவரச் செல்லும் போது வெட்சிப் பூக்களைச் சூடிச் சென்றதனால், குறிஞ்சி நிலத்துக்குரிய புற ஒழுக்கம் வெட்சி எனப்பட்டது.

முல்லை நில மக்கள் தம் பசுக்கூட்டங்களைக் கவர வரும் பகைவர்களை அடக்குவதற்காக யுத்தத்திற்குச் செல்லும் போது வஞ்சிப் பூக்களைச் சூடிச் சென்றதனால் அவர்களின் புற ஒழுக்கம் வஞ்சி எனப்பட்டது.

மருத நிலத்து மக்கள் தாம் அமைத்த செயற்கை அரணுக்குள் இருந்து போர் நிகழ்த்தும் காலத்திலே, உழிஞைப் பூக்களைச் சூடிச் சென்றதனால் அந்நிலப் புற ஒழுக்கம் உழிஞை எனப்பட்டது.

தத்தம் வீரத்தை உலகிற்குக் காட்ட வேண்டும் என்ற ஒரே நோக்கோடு நெய்தல் நிலத்தில் இடம் குறித்துப் போர்செய்த மறவர்கள்

தும்பைப் பூவைச் சூடிச் சென்றதனால் நெய்தல் நிலப் புற ஒழுக்கம் தும்பை எனப் பெயர் பெற்றது.

இந் நால் வகை நிலங்களே தமிழகத்தின் நிரந்தரமான நிலங்களாக விளங்கிய காரணத்தால் நானிலம் என்று தமது நிலத்தைத் தமிழர்கள் பெருமையோடு அழைத்தனர்.

இருப்பினும் முல்லை, குறிஞ்சி ஆகிய நிலங்கள் சில காலங்களில் தமது நல்லியல்புகளை இழந்து வளமற்ற வறண்ட நிலமாகக் காணப்பட்டதால் அந்நிலத்தைப் பாலை நிலம் என்று பண்டைத் தமிழர் அழைத்தனர்.

**'முல்லையும் குறிஞ்சியும் முறைமையின் திரிந்து  
நல்லியல்பு இழந்து நடுங்குதாயர் உறுத்து  
பாலை என்பதோர் படிவம் கொள்ளும்.'**

எனச் சிலப்பதிகாரத்தில் இளங்கோ அடிகள், தமிழகத்திலே பாலை நிலம் என்று சொல்கின்ற வடிவத்தை முல்லையும் குறிஞ்சியும் பெறும் என்று விளக்கினார்.

இந்நிலத்தில் வாழ்ந்தவர்களின் அக ஒழுக்கம் பிரிதல் என்றும், புற ஒழுக்கம் வாகை என்றும் வகுத்தனர். பாலை மரங்கள் செறிந்திருந்ததனால் பாலை எனப் பெயர் பெற்ற இந்நிலத்து மக்கள் ஆறலைத் திருடர்களாய் இருந்தனர் என்பர்.

கொற்றவையை, இந்நிலத்து மக்களின் தெய்வம் எனக் கூறினர். பெரும் வீரர்களாகத் திகழ்ந்த பாலை நிலத்து மக்கள் போர்களிலே வெற்றியே பெற்றதனால், அவர்கள் போருக்குச் செல்லும் போது சூடிச் செல்லும் வாகைப் பூவே வெற்றிக்குரியதாகக் கருதப்பட்டு யார் வெற்றி பெற்றாலும் வெற்றிவாகை சூடினார் என்ற மரபுத் தொடரும் உதயமாயிற்று.

இவ்விதமாகப், பாரம்பரியப் பெருமை மிக்க, தமிழ்ச் சான்றோரால் வகுக்கப்பட்ட நால்வகை நிலங்கள் பற்றிச் சிறிது நேரம் பேசுவதற்குக் கிடைத்த வாய்ப்பைப் பொன்னான வாய்ப்பாகக் கருதி விடை பெறுகின்றேன்.

**வாய்ப்புக்கு நன்றி.  
வணக்கம்.**

## அருந்தமிழ் மூதாட்டி ஓளவைப் பாட்டி



மேடையை அலங்கரித்துக் கொண்டிருக்கும் மாணிக்க மணிகளே! சபையைப் பெருமைப்படுத்திக் கொண்டிருக்கும் நல் முத்துக்களே! எம் இளம் சொத்துக்களே! உங்கள் அனைவருக்கும் என் இனிய இந்நேர வணக்கங்கள் உரியதாகட்டும்.

அருந்தமிழ் மூதாட்டி ஓளவைப் பாட்டி என்னும் உயரிய தலைப்பில், தமிழ் மூதாட்டி ஓளவையார் பற்றிய ஒரு சிற்றுரையைச் சிறியேனாகிய நான் ஆற்ற வந்தது என் அறிவுத் திறமையாலல்ல; என் அறியாமைக் குறைபாட்டால் என்பதை நான் நன்கு அறிவேன். பெரியோர்கள் என்னைப் பொறுத்து ஆதரிக்க வேண்டுமென விநயமாக வேண்டுகிறேன்.

சங்கப் புலவர்களில் பெரும் சிறப்புப் பெற்றிருந்த பெரும் புலவர்களான நக்கீரர், கபிலர், பரணர் முதலான புலவர்களோடு சரியாசனத்தில் வைத்து மதிக்கப்பட்ட பெரும் புலவராகத் திகழ்ந்தவர் ஓளவையார் என்றால் மறுத்துரைப்பார் யாரும் இங்கில்லை என்றே எண்ணுகின்றேன்.

கம்பர், வள்ளுவர், இளங்கோ என்ற வரிசைக்கு மேலாகத் தமிழ் கூறு நல்லுலகத்தால் பெரிதும் போற்றப்பட்ட, புகழப்பட்ட பெரும்

புலவர் என்றால் அது ஓளவையாரையே குறிக்கும் என்று ஐயமின்றிச் சொல்லி நான் மகிழ்கிறேன்.

தமிழ்க் கடவுளாகவும், அப்பனுக்கே பாடம் சொன்ன சுப்பனாகவும் விளங்குகின்ற முருகக் கடவுளுக்கே அறிவுரை கூறிய ஓளவையாரை அறியாதார் அறியாதாரே.

தந்தை சிவனுக்கே தாரக மந்திரத்தின் உட்பொருளை உபதேசித்த முருகக் கடவுளுக்கே முறை உரைத்த ஓளவைப் பாட்டியின் பெருமையை சிறியேனாகிய நான் எவ்விதம் எடுத்துரைப்பேன்.

அரியது எது? பெரியது எது? இனியது எது? கொடியது எது? என்றெல்லாம் கேள்விகேட்ட முருகப் பெருமானுக்கு, அரிய தமிழினிலே உரிய பதிலை அழகாகக் கூறிய ஓளவைப் பாட்டியாரை இந்த உலகம் அவ்வளவு சீக்கிரம் மறந்துவிடுமா? அவர் தம் பெருமையை நினைக்கவும் பேசவும் உள்ளமும் உடலும் ஒருசேரப் புளகமுறுகின்றன.

கருங்காலிக் கட்டைக்கும் நாணாத கவிக் கோடரியாக விளங்கிய ஓளவைப் பாட்டியின் பாடல்கள், பாலர் முதல் விருத்தர்வரை யாவருக்கும் நல்லறிவூட்டி நல்வழி காட்டும் பாடல்களாக விளங்குகின்றன என்றால் யார்தான் மறுத்துரைப்பார்.

ஆத்திசூடி, கொன்றை வேந்தன், மூதுரை, நல்வழி முதலான தலைப்புக்களில் ஓளவையார் பாடிய பாடல்கள் தமிழ்ச் சிறார்களை மட்டுமல்ல, பெரியோர்களையும் நெறிப்படுத்தி, வையத்துள் வாழ் வாங்கு வாழ வழி வகுத்துக் கொடுத்திருக்கின்றன என்பதை யாவருமே ஒப்புக்கொள்வரல்லவா.

தாயும் தந்தையும் தான் முதலில் அறியப்படும் தெய்வங்கள். அவர்களை வணங்கிய பின்பே கடவுளை வணங்க வேண்டும் என்னும் பொருளில் 'அன்னையும் பிதாவும் முன்னறி தெய்வம்' என ஓளவையார் கூறிய அறிவுரை, அறிவுரையாக மட்டுமா கொள்ளத்தக்கது. அறவுரையாகவும் அல்லவா கொள்ளத்தக்கது.

'தாயிற் சிறந்தொரு கோயிலும் இல்லை தந்தை சொல் மிக்க மந்திரம் இல்லை', 'மூத்தோர் சொன்ன வார்த்தை அமிர்தம்', 'சூதும் வாதும் வேதனை செய்யும்', 'முற்பகல் செய்யிற் பிற்பகல் விளையும்'

என்றெல்லாம் எவ்வளவு அறிவுரைகளை எங்கள் ஒளவைப் பாட்டியார் சொல்லியிருக்கிறார்.

'அறஞ் செய விரும்பு' என்ற சிறிய வாக்கியத்தினுள் எவ்வளவு பெரிய கருத்தை ஒளவைப் பாட்டியார் வைத்துள்ளார் என்பதைப் படித்தோர் பலரும் பலவாறாகப் புகழ்கின்றனர் அல்லவா.

சிறிய ஆலம் வித்துள்ளே பெரிய ஆலமரமே அடங்கியிருப்பதைப் போல, இச் சிறிய வாக்கியத்தினுள்ளே பெரிய கருத்து அடங்கியிருப்பதைப் படித்து வியவாதாரே இல்லை எனலாம்.

அறம் என்பதை தர்மம் என்று வடமொழியில் பொருள் கொண்டாலும் அப்பொருள் போதாதென்றே அறிஞர்கள் கருதுகின்றனர். அறம் என்பது எல்லா வகையான நல்ல செயல்களையும் குறிக்கும் சொல் என்று பொருள் கொண்டு, நல்ல செயல்களைச் செய்வதற்கு நீ ஆசைப்படு என்று ஒளவையார் சொல்லியிருப்பது எவ்வளவு சமூகப் பொருத்தப்பாடான கருத்து என்பதை எண்ணிப் பார்த்து மகிழாமல் இருக்க முடியுமா.

கண்ணிற் சிறந்த உறுப்பில்லை என்பார்கள். எண்ணையும் எழுத்தையும் கண்ணாகக் கருதவேண்டும், அவை கண்ணுக்குச் சமனானவை என்ற பொருளில் 'எண்ணும் எழுத்தும் கண் எனத் தகும்' என்று கல்வியின் முக்கியத்துவத்தை எவ்வளவு அழகாகச் சொல்லியிருக்கிறார் பாருங்கள்.

கற்பதை ஒருபோதும் கைவிடக் கூடாது என்ற பொருளில் 'ஓதுவது ஒழியேல்' என்றும் அறிவுரை கூறிய ஒளவைப் பாட்டியை எப்படிப் புகழாமலிருக்கமுடியும்.

பெற்றோர்கள் இதைச் செய்! அதைச் செய்! என்று கட்டளையிட்டு ஏவுவதற்கு முன்பாகவே பெற்றோரின் எண்ணத்தை அறிந்து கடமை செய்கின்ற பிள்ளைகள் பெற்றோருக்குத் தேவாமிர்தம் போன்றவர்கள் என்ற பொருளில் 'ஏவா மக்கள் மூவா மருந்து' என்று சிறுவர்களுக்கு அறிவுரை கூறிய ஒளவைப் பாட்டியை எப்படிப் பாராட்டினாலும் தகும் அல்லவா.

பெற்றோர்களது மட்டுமல்ல பெரியோர்கள் யாவரதும் மனக்கருத்தை அறிந்து நடப்போம் என்ற உறுதி மொழியைச் சிறுவர்கள் யாவரும் மனத்திலே எடுத்து, ஒழுக்கமாக வாழுவோம் என்று திடசங்கற்பம் பூணுவோமாயின் இந்த உலகத்திலே எல்லாமே ஒழுங்காக நடக்கு மல்லவா.

உலகின் போக்கை அறிந்து அதன்படி நடக்கவேண்டும் என்ற பொருளில் 'ஒப்புர ஒழுகு' என்று எமது ஒளவைப் பாட்டியார் அன்று சொன்னதைத்தானே இன்று கல்வியியலாளர்கள் சமூகத்தைப் புரிந்து பொருந்தி வாழ்வதற்குக் கல்வி தேவை என்று சொல்லுகிறார்கள் என்று அறியும்போது வியப்பாக இல்லையா.

அதிகமான் என்ற அரசனுக்கும், தொண்டைமான் என்ற அரச னுக்கும் ஏற்பட இருந்த பெரும் போரைத் தவிர்ப்பதற்காக, அதிகமானின் சார்பாகத் தொண்டைமானிடம் தூது சென்று யுத்தத்தைத் தடுத்து நிறுத்திப், பேரழிவிலிருந்து மக்களைக் காப்பாற்றிய ஒளவையாரைச் சங்கப் புலவர்களும் தமிழ் மக்களும் போற்றினார்கள். இன்று அப்படி யொரு புலவன் இல்லையே என்ற ஏக்கமல்லவா நெஞ்சை எரிக்கிறது.

தனது பறம்புமலை இராச்சியத்தை இழந்து உயிர் நீத்த வள்ளல் பாரியின் பிள்ளைகளான அங்கவை சங்கவை என்போரை அஞ்சாது ஆதரித்து அரவணைத்து அன்புகாட்டித் திருமணமும் செய்து வைத்த எங்கள் ஒளவைப் பாட்டியாரின் துணிச்சலையும் ஆற்றலையும் பாராட்டாதவர்கள் எவருமில்லையல்லவா.

ஒளவைப் பாட்டியார் பாடிய தனிப் பாடல்களும் ஏராளம். அவர் கூறியிருக்கின்ற கருத்துக்களும் அறிவுரைகளும் ஏராளம்.

அதிகமான் கொடுத்த அரிய நெல்லிக்கனியை உண்டு நீண்ட காலம் வாழ்ந்த ஒளவைப் பாட்டியார், உலகம் நீண்ட காலம் நல்லொழுக்கத்தில் நிலைத்திருக்கவேண்டும் என்ற தீராத ஆசையினால் அருமையான பல பாடல்களைப் பாடியிருக்கிறார்.

விநாயகப் பெருமானிடம் பாலும், தெளி தேனும், பாகும், பருப்பும் கொடுத்து சங்கத்தமிழ் மூன்றையும் பெற்ற எங்கள் ஒளவைப் பாட்டியார்

எங்கள் தாய்தந்தை இருவழியிலும் எங்கள் உறவுமுறைப் பாட்டியார் என்று பெருமையோடு சொல்லிக்கொள்ளுவோம்.

ஒளவைப் பாட்டியாரின் பாடல்களை நாள்தோறும் படிப்போம். நல்வழியில் நடப்போம் என்றி கூறி இந்த நல்வாய்ப்பைத் தந்த யாவருக்கும் நன்றி கூறி அமைகின்றேன்.

வாழ்க! ஒளவைப்பாட்டியார் புகழ். வளர்க தமிழ்!. இந்த வையகம் நல் ஒழுக்கத்தில் நிலைபெற்று ஒங்குக.

**வணக்கம்.**

## 12

### மாவீரன் பண்டார வன்னியன்



அடங்காப் பற்று என்றழைக்கப்படும் வன்னி மண்ணையும், வன்னி யின் மானத்தையும் காப்பதற்காக, அந்நிய ஏகாதிபத்திய வாதிகளை எதிர்த்துப் போர் செய்து புகழ்பூண்ட மாவீரன் பண்டார வன்னியனுக்கு விழா எடுக்கும் இந்நாளிலே, அம்மாவீரனின் பெருமைகளை நினைவு கூர்வதற்குக் கிடைத்த வாய்ப்பைப் பொன்னான வாய்ப்பாகக் கருதி உரையாற்ற விழைகின்றேன்.

விழாத் தலைவர் அவர்களே! பிரதம விருந்தினர்களே! விழாப் பொலிவு காண்பதற்காய் வீறுகொண்டு வந்திருக்கும் பெரியோர்களே! தாய்மார்களே! சகோதர சகோதரிகளே! உங்கள் அனைவருக்கும் எனது அன்பார்ந்த வணக்கங்கள் உரியதாகட்டும்.

பிரித்தானிய சாம்ராச்சியத்தை எதிர்த்துப் போரிட்ட உலகின் கடைசித் தமிழ் இராச்சியம் வன்னி இராச்சியமேயாகும்.

அடங்காப் பற்று எனப்பெயர் கொண்ட வன்னி இராச்சியத்தை, பண்டாரிக்குளம் என்னும் இராசதானியிலிருந்து அரசாண்டு, ஒல்லாந்தரையும் பின் ஆங்கிலேயரையும் ஓட ஓட விரட்டிய ஒப்புயர் வில்லா வீரனாம் குலசேகரம் வைரமுத்து பண்டார வன்னியனே வன்னியின் கடைசி மன்னனாவான்.

கெப்பிட்டிப் பொல திசாவ, வீரபுரன் அப்பு போன்ற சிங்கள விடுதலை வீரர்கள் வரிசையிலே, தேசிய வீரனாக இலங்கை அரசினால் அங்கீகரிக்கப்பட்ட ஒரே தமிழ் வீரன் மாவீரன் பண்டார வன்னியனே.

தமிழும் சைவமும் சிறப்புற்றுச் செழித்தோங்கி வளர்ந்திருந்த வன்னியிலே மானும் மானமும் ஒருங்கே பெருகியிருந்தன. பாலும் தேனும் பாய்ந்தோடின. செந்நெல்லும் தினையும் சிறந்து விளைந்திருந்தன. யானைகளும் சேனைகளும் வலிமை பெற்றிருந்தன.

வற்றாப் பளைக் கண்ணகை அம்மனும், முள்ளியவளைக் காட்டா விநாயகரும் பண்டார வன்னியனின் வழிபடு தெய்வங்களாகத் திகழ்ந்தன.

தமிழகத்துப் பாஞ்சாலங் குறிச்சியிலே, வீரபாண்டிய கட்டப் பொம்மன் வெள்ளையர்களை எதிர்த்துப் போராடிக் கொண்டிருந்த காலத்திலே மாவீரன் பண்டார வன்னியன் ஈழத்திலே ஒரு வீரவரலாற்றைத் தீட்டிக் கொண்டிருந்தான்.

யாழ்ப்பாணத்தைக் கைப்பற்றி அரசாண்ட வெள்ளையர்கள், வன்னி இராச்சியமும் யாழ்ப்பாண இராச்சியத்துக்குள் அடங்கிய இராச்சியமே யெனத் தவறாகக் கருதித் திறை கேட்டபோது, சிங்கமெனச் சிலிர்த்தெழுந்தான் பண்டார வன்னியன்.

“வானம் பொழிகிறது பூமி விளைகிறது உனக்கு ஏன் கொடுக்க வேண்டும்” என்று வீரமுழக்கமிட்ட வீரபாண்டியகட்டப் பொம்மனைப் போன்று முரசு கொட்டி ஆர்ப்பரித்தான் பண்டார வன்னியன்.

செந்நெல்லும், தேனும், தேக்கும், அகிலும், யானைத் தந்தமும், சாயவேரும், திறையாகத் தருவதற்கு நாமொன்றும் இறைமையற்றவர்களல்லர். நட்பின் நிமித்தமாகக் கேட்டால் அள்ளியள்ளித் தருவோம். அடக்குமுறை உணர்வோடு அடிபணிய வைப்பதற்காகக் கேட்டால் அழித்தொழிப்போம் எனச் சவால் விட்டவன் பண்டார வன்னியன்.

யாழ்ப்பாண இராச்சியமும், கோட்டை இராச்சியமும் வெள்ளையரின் பீரங்கிகளின் பிளந்த வாய்களால் விழுங்கப்பட்ட பின்பும் கூட, நெஞ்சுரத்தையும் மானத்தையுமே பெரும் போராயுதங்களாகக் கொண்டு நிமிர்ந்து நின்றவன் மாவீரன் பண்டார வன்னியன்.

அந்நிய ஆக்கிரமிப்பை, ஆதிக்கத்தை அடியோடு எதிர்த்த அம்பல வன்னியன், சேதுகாவல வன்னியன், கைலாய வன்னியன் முதலாய வன்னியர்களுக்கெல்லாம் திலகமாகத் திகழ்ந்தவன் குலசேகரம் வைரமுத்து பண்டார வன்னியன் என்றால் மிகையாகாது.

கண்ணுச்சாமியாய் இருந்து, கண்டி மன்னனாகி, விக்கிரம ராஜ சிங்களாய் வீற்றிருந்து, பிலிமத்தலாவையின் சூழ்ச்சி வலைக்குள் சிக்கித் திணறிய கண்டி மன்னனை, வெள்ளையர்கள் சிறைப்பிடிக்கத் திட்டம் தீட்டிப் படை கொண்டு வந்தபோது, சிங்க ஏற்றின் நடை கொண்டு, வன்னிச் சேனைகளை வழிநடத்தி, விக்கிரமராஜசிங்களையும், காப்பாற்றிய திடமனம் படைத்தோன் பண்டார வன்னியன்.

1803இல் கண்டியரசனுக்குப் படைபுதவி செய்து களைத்திருந்த வேளையிலும், முல்லைக் கோட்டையிலே இருந்து வீண்கலகத்தை விளைத்துக் கொண்டிருந்த வொன்றிபேக்கையும் அவனது படைவீரர்களையும் யாழ். பரவைக் கடலுக்கு அப்பால் ஓட ஓட விரட்டியடித்த மாவீரன் பண்டார வன்னியனின் வீரத்தை மதிக்காதோர் யார்தானுண்டு.

1803 ஓகஸ்ட் 25ஆம் திகதி முல்லைத்தீவு கோட்டையைத் தாக்கி அழித்த பின் யாழ்நகரிலும் தங்கள் கோட்டையைத் தாக்கித் தகர்க்கப் பண்டார வன்னியன் வந்து விடுவானோ என்று அஞ்சினார்கள் அந்நியர்கள்.

கரிக்கட்டு மூலையில் ஆட்சிப் பொறுப்பில் இருந்த கயவனாம் காக்கை வன்னியனுக்கு ஆசை வார்த்தைகள் காட்டினார்கள். அவனை வசப்படுத்திப் பண்டார வன்னியனை வீழ்த்துவதற்குத் திட்டம் தீட்டினார்கள்.

நேருக்கு நேர் நின்று போர்புரிய ஆற்றலற்ற நீசர்களாம் கொடியவர்கள், மும்முனைத் தாக்குதலைப் பண்டார வன்னியன் மேல் வஞ்சனையாகத் தொடுத்தார்கள்.

தளபதி ஜோன் யுவெலின் தலைமையில் யாழ்ப்பாணத்திலிருந்து ஒரு படையும், தளபதி எடவேட் மெட்சின் தலைமையில் திருகோணமலையில் இருந்து ஒரு படையும், கப்ரன் வொன்றிபேக்கின் தலைமையில் மன்னாரில் இருந்து ஒரு படையுமாக மும்முனைத் தாக்குதலைத் தொடுத்தல்லவா முறியடித்தனர் அம்மாவீரனை.

1803ஆம் ஆண்டு ஒக்டோபர் மாதம் 31ஆம் திகதி அதிகாலை ஐந்து மணிக்கு களைப்போடு நித்திரையில் ஆழ்ந்திருந்த பண்டார வன்னியனைத் தோற்கடித்துத் தன் வெற்றியைப் பறைசாற்றிக் கொண்டான் கப்ரன் வொன்றிபேக்.

தனது வெற்றியையும், மாவீரன் பண்டார வன்னியனைத் தோற்கடித்ததால் தான் பெற்ற புகழையும், உலகுக்குப் பறைசாற்ற விரும்பி கற்சிலை மடுவிலே நடுகல்லுமல்லவா நட்டு வைத்தான்வொன்றிபேக்.

1803ஆம் ஆண்டு ஒக்டோபர் மாதம் 31ஆம் திகதி பண்டார வன்னியன் வொன்றிபேக்கினால் தோற்கடிக்கப்பட்டான் என்ற வாசகம் இன்றும் பண்டார வன்னியனின் புகழையே பறைசாற்றுகிறது.

ஆயுதத்தால், ஆட்பலத்தால் வலிமை குறைந்தவனாக இருந்த போதும், வெள்ளையரை எதிர்த்துப் போர் புரியும் நவீன வசதிகள் அற்றவனாக அவன் இருந்த போதிலும், அவனது உடல் வலியும், உள்ளத்து உறுதியும், மான உணர்வும், மண்ணின் மேல் அவனுக்கிருந்த பற்று மேயன்றோ அவனை அத்தனை வீரச் செயல்களைச் செய்யத் தூண்டின.

தமிழாட்சி காக்கத் தனித்து நின்று போரிட்டு உயிரை இழந்தாலும், தன்னகத்து விடுதலை உணர்வை மக்களுக்கு விதைத்து, விடுதலைக்கு வழிகோலிய மாவீரன் பண்டார வன்னியனின் சாதனை விடுதலை விரும்பிகளை விழிப்புறச் செய்கின்றதல்லவா.

அந்நியர் ஆட்சியில் அவனது வீர வரலாறு மூடி மறைக்கப்பட்டாலும், அவனது வீரமும், தீரமும் ஈரமும் சாதனைகளும், பாட்டாகக் கூத்தாக நாடகமாக இன்றும் மக்கள் மனதில் நிலைத்திருக்கின்றதன்றோ.

வடக்கில் பரவைக் கடல் வரையில், தெற்கில் அருவியாறு வரையில், கிழக்கே திருகோணமலை வரையில், மேற்கே மன்னார் வரை பரந்திருந்த வன்னி இராச்சியம், சூழ்ச்சியினால் அந்நியரிடம் வீழ்ச்சியடைந்தாலும், வீரம் விலைபோகாத, மானம் மண்ணோடு போகாத வன்னியின் வீர வரலாறு என்றும் வீழ்ச்சியடைந்ததே இல்லை.

மாவீரன் பண்டார வன்னியனின் தோற்றப் பொலிவைத் தற்காலக் கவிஞர் அகளங்கள் அவர்கள் அற்புதமாக வர்ணிக்கின்றார்.

நெற்றியில் நிலைத்த நீறும்  
 நீள்கரம் பிடித்த வாளும்  
 வெற்றியைக் குறித்த நோக்கும்  
 வீரத்தை விளைத்த நெஞ்சும்  
 உற்றவெம் படையை வென்று  
 உயர்கொடி யுடன் அடங்காப்  
 பற்றினை ஆண்ட வீரப்  
 பண்டார வன்னித் தோற்றம்.

அந்த மாவீரனின் சிலை வவுனியா மாவட்டச் செயலக முன்றலில் கம்பீரமாகக் காட்சியளித்து வன்னி மண்ணுக்கும், தமிழர்க்கும் பெருமையைச் சேர்த்துக் கொண்டிருக்கிறது.

கல்லெனத் திரண்ட தோளும்  
 கடலென விரிந்த மார்பும்  
 நில்லென எதிரி தம்மை  
 நிறுத்திடும் வீர வாளும்  
 கொல்லென வருவேல் காக்கக்  
 கொடுத்த கேடயமும் கொண்டு  
 செல்லென எதிர்த்து வெள்ளைச்  
 சேனையைக் கலைத்த வீரன்.

எனக் கவிஞர் அகலங்கன் போற்றும் மாவீரன் பண்டார வன்னியனின் புகழ் வந்தாரை வாழவைக்கும் வன்னியில் மட்டுமின்றி இவ்வையகம் எங்கும் வாழட்டும்.

வாழ்க பண்டார வன்னியன் நாமம்  
 வாய்ப்புக்கு நன்றி.  
 வணக்கம்.

தோற்றலும் வெற்றிப் பாதை  
 தொடர்தலும் உலக நீதி  
 ஆற்றலும் புகழும் பண்பும்  
 அவனியில் நிலைத்து நிற்கும்  
 காற்றிலா விடினும் வாழ்வோம்,  
 கனவிலும் அடிமைத் தாழ்வை  
 ஏற்றிடோம் எனப்போர் செய்த  
 ஏந்தல் பண்டார வன்னி.

## ஐந்தாம் குரவர் ஆறுமுக நாவலர்



அரங்குநிறை அறிஞர்களே! அவை நிறைந்த பெரியோர்களே! கரங் குவித்தேன். சிரம் பணிந்தேன்.

நாவலர் என்றால் அது யாழ்ப்பாணத்து நல்லூர் ஆறுமுக நாவலரையே குறிக்கும் என்று. அவனியுள்ளோர் கூறும் அரும் பெரும் சான்றோனாக விளங்கிய நாவலர் பெருமான், கந்தப்பிள்ளை - சிவகாமி தம்பதியரின் கனிஷ்ட புத்திரராய், சித்திரபானு வருடம் மார்சுமீதி திங்கள் ஐந்தாம் நாள் அதாவது ஆங்கிலப்படி கி.பி. 1822 ஆம் ஆண்டு டிசம்பர் மாதம் 18ஆம் திகதி அவதரித்தார்.

இருபாலை சேனாதிராய முதலியார், நல்லூர் சரவணமுத்துப் புலவர் ஆகியோரிடம் தமிழ் இலக்கண, இலக்கியங்களைத் துறை போகக் கற்றுத் தமிழ் உணர்வும் சமய உணர்வும் ஒருங்கே வாய்க்கப் பெற்றார்.

புறச் சமயங்களின் ஆதிக்கத்தை வென்று சைவத்தை நிலைநாட்டி, தமிழ் நாட்டில் சைவத்தையும், தமிழையும் தழைக்கச் செய்த சமய குரவர்களின் வரிசையிலே ஆறுமுக நாவலர் பெருமானின் பணி அரும்பெரும் பணியாகக் காட்சியளிக்கிறது.

எப்பொழுதெல்லாம் சைவசமயத்திற்கும், சிவனடியார்களுக்கும் துன்பங்கள் ஏற்படுகின்றனவோ அப்பொழுதெல்லாம் யாரோ ஒரு

சமயப் பெரியார் தோன்றி, மேன்மைகொள் சைவநீதியை உலகெல்லாம் விளங்கச் செய்து வழிகாட்டி வருவதனைச் சமய வரலாற்றினூடாக கண்டு ஆச்சரியப்படுகிறோம்.

களப்பிரர் காலத்துக் காரைக்கால் அம்மையார், பல்லவர் காலத்து அப்பர், சம்பந்தர், சுந்தரர், மாணிக்கவாசகர், சோழர் காலத்துச் சேக்கிழார், கச்சியப்பர் என்ற வரிசையிலே ஐரோப்பியர் காலத்தில் ஆறுமுக நாவலர் பெருமான் முன்னவர்கள் ஆற்றிய அரும் பணிகளை ஆற்றுவதற்கு முன்னின்று உழைத்தார்.

ஆட்சி அதிகார பலத்தைக் கொண்டு அந்நிய நாட்டு ஏகாதிபத்திய வாதிகள் சைவத்தையும் தமிழையும் இழிவுபடுத்தி கிறிஸ்தவத்தையும் ஆங்கிலத்தையும் வளர்க்க முற்பட்ட காலத்திலே, சீண்டி விட்ட சிங்கம் போல் சிலிர்த்தெழுந்து, சைவப் பணியையும் தமிழ்ப் பணியையும் ஆற்றுவதில் தன்னை முழுதாக ஈடுபடுத்திக் கொண்டார்.

திருமண பந்தத்திலே ஈடுபட்டால், சாதாரண உலகியல் ஆசாபாசங்களிலே ஈடுபட்டு நேரத்தை வீணடிக்க நேரிடும் என்ற காரணத்தினாலே நைட்டிகப் பிரம்மச்சாரியாய் சமயப்பணி ஆற்றத்தன் நேரத்தை முழுமையாக அர்ப்பணித்தார்.

அத்தனை பணிகளையும் அறப் பணிகளாகச் செய்து அப் பணிகளுக்கே தன்னை அர்ப்பணித்துக் கொண்ட ஆறுமுக நாவலர், சைவப்பிள்ளைகளை ஒன்று திரட்டி, திண்ணைப் பள்ளியை ஆரம்பித்து சைவப்பணியைத் தொடங்கினார்.

அதனை விரிவுபடுத்தி, பின்னர் வண்ணை சைவப்பிரகாச வித்தியா சாலையினை நிறுவி சமயப் பணியை ஆற்றினார். யாழ்ப்பாணத்தில் கோப்பாய், புலோலி என்னுமிடங்களிலும் சைவப் பிரகாச வித்தியா சாலைகளை அமைக்க முயன்றார்.

ஈழத்திற்கு வெளியிலே இந்தியத் தமிழ்நாட்டுச் சிதம்பரத்திலேயும் சைவப்பிரகாச வித்தியாசாலையை அமைத்து சைவப் பணியை ஆற்றினார்.

வண்ணை வைத்தீஸ்வரன் கோவிலிலே 32 ஆண்டுகளாய் சமயப் பிரசங்கஞ் செய்து, சைவசமயத்தின் வளர்ச்சிக்குப் பெருந் தொண்டாற்றினார்.

இந்தியத் தமிழகத்துத் திருவாவடுதுறை ஆதீனத்தால் 'நாவலர்' என்ற சிறப்புப் பட்டம் பெற்ற அவர் பல சமய நூல்களை எழுதி அவைகளை அச்சிட்டுச் சமயப்பணி ஆற்றினார்.

பெரிய புராணம், திருவிளையாடற் புராணம் என்பவற்றை வசன நடையில் எழுதி 'வசன நடை கைவந்த வல்லாளர்' எனப் போற்றப் பட்டார். சைவசமய சாரம், சைவ வினாவிடை, பால பாடம் முதலிய சைவ நூல்களை எழுதியும் ஏராளமான சமய நூல்களைப் பதிப்பித்தும் சைவத்தின் பெருமையினை உலகத்துக்கு எடுத்துக் காட்டினார்.

கிறிஸ்தவ மதமாற்றப் பிரசாரத்திற்கெதிராகக் கண்டனப் பிரசங்கங்களும், பிரசாரங்களும் செய்தார். சைவர்களுக்கு சைவ சமய உண்மைகளை விளக்கித் துண்டுப் பிரசுரங்கள் வெளியிட்டதுடன்மையாது புராண படன மரபை ஏற்படுத்தியவரும் இவரே ஆவார்.

துண்டுப் பிரசுரங்கள், சமய நூல்கள், பிரசங்கங்கள், பாடசாலைகள், புராண படனம் முதலியவற்றால் சைவசமயத்தை அழியாமல் காத்த அருந்தமிழ்ப் புலவராம் ஆறுமுகநாவலர் 1879ஆம் ஆண்டு மார்ச்சு மாதம் 5ஆம் திகதி இறையடி சேர்ந்தபொழுது சி.வை. தாமோதரனார் அன்னாரின் இறப்புக்கு இரங்கி

'நல்லைநகர் ஆறுமுக நாவலர் பிறந்திலரேல்  
சொல்லுதமிழ் எங்கே சுருதியெங்கே - எல்லவரும்  
ஏத்துபுரா ணாகமங்க ளெங்கேபிர சங்கமெங்கே  
ஆத்தனறி வெங்கே அறை'

எனப் பாடி அன்னாரின் பெருமையினை அகிலத்திற்கு நினைவூட்டினார்.

'ஆரூரனில்லைப் புகலியர் கோனில்லை அப்பனில்லை  
சீரூரும் மாணிக்க வாசகனில்லை திசை அளந்த  
பேரூரும் ஆறுமுக நாவலனில்லைப் பின்னிங்கு யார்  
நீரூரும் வேணியன் மார்க்கத்தைப் போதிக்கும் நீர்மையரே'

என உடுப்பிட்டிச் சிவசம்புப் புலவர் ஆறுமுக நாவலர் பெருமானை ஐந்தாம் குரவராய் அறிமுகப்படுத்திய பெருமையைக் காண்கின்றோம்.

நாவலர் பெருமானின் சமயப்பணி என்னும் வித்து வளர்ந்து இன்று பெருவிருட்சமாய் நிழல் பரப்பி நிற்கிறது. அப்பணிக்கே எம்மை அர்பணிப்போம்.

வாழ்க நாவலர் நாமம். வளர்க சைவப்பணி  
வாய்ப்புக்கு நன்றி.  
வணக்கம்.

(வெண்பா)

புண்ணியநாள் நாளெல்லாம் போற்றுநாள் செந்தமிழ்த்தாய்  
எண்ணியெதிர் பார்க்கும் இனியநாள் - மண்ணுலகில்  
மேவுமுயர் சைவம் விளங்கிடுநாள், ஆறுமுக  
நாவலர்கோன் தோன்றியநல் நாள்.

(கவிமணி தேசிக விநாயகம் பிள்ளை)

(வேறு)

ஆடும் தில்லை அம்பலவன்  
அடிகள் மறவா அன்புடையோன்  
பீடு பெறவே செந்தமிழைப்  
பேணி வளர்த்த பெரும்புலவன்,  
நீடு சைவம் இவ்வுலகில்  
நிலவச் செய்த குருநாதன்  
நாடு புகழும் ஆறுமுக  
நாவ லன்பேர் மறவோமே.

(கவிமணி தேசிக விநாயகம் பிள்ளை)

சுவாமி விவேகானந்தரின்  
சிக்காக்கோ சொற்பொழிவுகள்



மேடையை அலங்கரித்துக்கொண்டிருக்கும் சான்றோர்களே! நடுவர் பெருந்தகைகளே! அவையை அலங்கரித்துக்கொண்டிருக்கும் அறிவுசார் பெரியோர்களே! என்றும் என் அன்புக்குரிய சகோதர சகோதரிகளே! சகபோட்டியாளர்களே! உங்கள் அனைவருக்கும் எனது இதயம் கனிந்த இந்நேர வணக்கங்கள்.

“மாறிவரும் காலச் சூழ்நிலையில் சுவாமி விவேகானந்தரின் சிக்காக்கோ சொற்பொழிவுகளின் தாக்கம்” என்ற அருமையான பொருளில் சிறியேனாகிய நான் உரையாற்ற முன்வந்துள்ளேன்.

எனது இம் முயற்சி, நரிவாலைக் கொண்டு கடலாழம் காணும் முயற்சி என்பதை நான் நன்கறிவேன். இருப்பினும் ஆசைபற்றி இம் முயற்சியில் ஈடுபடுகிறேன்.

கொலம்பஸ் அமெரிக்காவைக் கண்டுபிடித்த 400ஆம் ஆண்டு விழாவைக் கொண்டாட அமெரிக்காவிலுள்ள சிக்காக்கோவில் மாபெரும் கண்காட்சி ஏற்பாடு செய்யப்பட்டது.

விஞ்ஞானம், பொருளாதாரம் என்று ஏறத்தாழ இருபது பேரவைகள் கூடிய அம் மாபெரும் கண்காட்சியின் ஓர் அங்கமாகச் சர்வசமயப் பேரவை கூடியது.

ஆயிரத்தி எண்ணூற்றித் தொண்ணூற்றி மூன்று செப்டெம்பர் பதினோராம் நாள் (1893.09.11) கூடிய இப்பேரவை, மானிட ஜாதியின் பண்பாட்டு வரலாற்றின் ஈடு இணை அற்ற நிகழ்ச்சியாகும்.

வெவ்வேறு மதங்களின் சிறப்பு அம்சங்களையும், பரஸ்பர வேற்றுமைகளையும் புரிந்துகொள்வதுடன், முக்கியமாக கிறிஸ்தவ மதத்தின் பெருமையை உலகுக்குப் பறை சாற்றுவதே பேரவையைக் கூட்டியவர்களின் முக்கிய நோக்கமாக இருந்தது.

ஆனால் இந்துக்களின் பிரதிநிதியாக இந்தியாவிலிருந்து சென்ற ஓர் இளந் துறவியாகிய சுவாமி விவேகானந்தர் அவர்களின் பேச்சுக்களால், அவர்களின் முக்கிய நோக்கம் நிறைவேறாமல் தவிடு பொடியாயிற்று.

இந்து மதத்தின் பெருமைகளை உணர்த்தி, அதன்மூலம் அனைத்து மதங்களின் ஒற்றுமைக்கு ஓர் அற்புத வழியைத் தன் பேச்சின் மூலம் வெளிப்படுத்தினார் சுவாமி விவேகானந்தர்.

சுமார் நாலாயிரம் பேர் (4000) அமரக்கூடிய கலைக்கூடத்தில் 1893 செப்டெம்பர் 11ஆம் நாள் காலை பத்து மணிக்கு உலகின் முக்கியமான பத்து மதங்களின் பிரதிநிதிகள் கலந்துகொண்ட அக் கூட்டத்தில் சுவாமிகள் கம்பீரமாக உரையாற்றத் தொடங்கினார்.

ஆற்றொழுக்குப் போன்ற அழகிய நடையில் அவர் ஆங்கிலத்தில் உரையாற்றியதைக் கேட்டு இந்த அகிலமே வியப்பில் ஆழ்ந்தது. பதினேழு நாட்கள் நடைபெற்ற சர்வசமயப் பேரவை அரங்கில் சுவாமிகள் ஆறு தடவைகள் பேசினார்.

அம் மாநாட்டுக்கு வந்திருந்த மதப் பிரதிநிதிகளில் சுவாமிகள் மட்டுமே அத்தனை தடவைகள் பேசினார் என்பது எங்கள் யாவருக்குமே பெருமைக்குரிய விடயமாகும்.

இச் சொற்பொழிவுகளைத் தவிர சிக்காக்கோ நகரில் வேறு ஒரு இடத்தில் நடைபெற்ற விஞ்ஞானப் பிரிவுக் கூட்டத்தில் எட்டுச் சொற்பொழிவுகளையும், பேரவையின் பெண்கள் பிரிவின் விருப்பத்திற் கேற்ப ஒரு சொற்பொழிவையும் நிகழ்த்தினார்.

சிக்காக்கோவில் அவரால் ஆற்றப்பட்ட பதினைந்து சொற்பொழிவுகளில், சர்வ சமயப் பேரவையின் கலைக்கூடத்தில் அவரால் ஆற்றப்பட்ட ஆறு சொற்பொழிவுகள் மட்டுமே சிக்காக்கோச் சொற்பொழிவுகள் என்ற வகையில் எமக்குக் கிடைத்துள்ள முழுமையான சொற்பொழிவுகளாகும்.

அவரது அச் சொற்பொழிவுகள் எல்லாம் மாறிக்கொண்டேவரும் காலச் சூழ்நிலைக்கு மிகவும் பொருத்தமானவைகளாக அமைந்திருப்பதைக் கண்டு பெரிதும் ஆச்சரியமடைகிறோம்.

சீமாள்களே! சீமாட்டிகளே! என்னும் பொருளில் Ladies! And Gentlemen! என்று சபையோரை விளித்துச் சமயப் பிரதிநிதிகள் காலையமுதும் பேசி முடித்திருக்க, பிற்பகலில் பேச வந்த சுவாமிகள், அன்புச் சகோதரர்களே! சகோதரிகளே! என்னும் பொருளில் Dear Brothers! and Sisters! என சபையோரை விளித்துப் பேசிய முறையே, மாறிவரும் இக்காலச் சூழ்நிலைக்கு எவ்வளவு ஏற்படையது என்பதற்கு எடுத்துக்காட்டாக அமைந்துள்ளதல்லவா.

கறுப்பன் என்றும், வெள்ளையன் என்றும், கிறிஸ்தவன் என்றும், இஸ்லாமியன் என்றும், இந்து என்றும், பௌத்தன் என்றும், ஆண்டான் என்றும், அடிமை என்றும், ஏழை என்றும், பணக்காரன் என்றும் மதத்தின் பெயராலும், அரசியலின் பெயராலும், சமூகத்தின் பெயராலும், மக்களுக்கிடையே ஏற்றத்தாழ்வுகள் வளர்ந்து நிறைந்திருந்த அந்தக் காலத்தில், மனிதர்கள் யாவரையும் சகோதரர்களே! சகோதரிகளே! என்று சுவாமி விவேகானந்தர் அழைத்தது எவ்வளவு மனித நேயம் மிக்க அழைப்பு என்பதை எண்ணிப்பார்த்து சபையே வியப்பில் ஆழ்ந்தது.

யாதும் ஊரே! யாவரும் கேளிர்! என்று மக்கள் யாவரையும் உறவினர்களாகச் சங்கத் தமிழ்ப்புலவர் கணியன் பூங்குன்றனார் கூறிய கூற்றுக்கு மேலாக, மக்கள் யாவரும் சகோதரர்களே என்ற மனப்பாங்கு சுவாமிகளின் பேச்சுத் தொடக்கத்திலேயே தொனித்ததைக் கண்டு உலகமே வியந்தது என்று சொன்னால் மிகையில்லை.

மக்கள் யாவரும் பூமித் தாயின் புதல்வர்கள் என்பதையும், ஒருவருக் கொருவர் சகோதரர் என்பதையும் உலகம் உணர்ந்து கொண்டால், உலகத்திலே போரில்லை; கலகமில்லை; அழிவில்லை; அநியாயமில்லை; பஞ்சமில்லை; பசியில்லை; துன்பமில்லை; துயரமில்லை.

மக்கள் யாவரும் பாவிக்களே என்று கிறிஸ்தவப் பாதிரிமார்கள் மக்களை விரக்தியின் விளிம்புக்குக் கொண்டுசென்ற காலத்தில், மக்கள் யாவரும் கடவுளின் குழந்தைகள், புண்ணியவான்கள், கடவுளின் வடிவங்கள் என வேதாந்தத்திலிருந்து ஏகான்ம வாதக் கருத்துக்களை விளக்கி சுவாமிகள் செய்த சொற்பொழிவுகள் உலக மக்களை உற்சாகங் கொள்ளச் செய்தன.

மக்களை ஆடுகளாகச் சொன்ன மதவாதிகள் மத்தியில் மக்களைப் பார்த்து "நீங்கள் ஆடுகளல்ல நீங்கள் சிங்கங்கள் என உணர்ந்து கொள்ளுங்கள்" எனச் சொல்லி அவர்களைச் சிலிர்த்தெழச் செய்தவர் சுவாமி விவேகானந்தர்.

இந்து மதத்தின் பிரபஞ்சம் தழுவிய அடிப்படை உண்மைகள், ஆத்மாவின் தெய்வீகத் தன்மைகள், வாழ்க்கையின் அடிப்படை இயைபுகள், நிலைத்த அமைதிக்கு வழிகாட்டுவதான ஆன்ம அனுபூதிகள், சமய சமரசம் முதலான தலைப்புக்களிலான சுவாமிகளின் சொற்பொழிவுகள் இந்து மதத்தின் உயர் தன்மையை உலகுக்கு உணர்த்துவதோடு மட்டுமல்லாது, உலகம் கலகம் நீங்கி ஒன்றுபட்டு அமைதி பெறவும், சமய சமரசம் ஏற்படவும், சமயச் சண்டைகள் நீங்கவும் வழிகாட்டுவனவாக அமைந்தன.

"கிணற்றுத் தவளைகளாகக் கிடக்கின்ற சமயவாதிகளால்தான் சமயச் சண்டைகள் தோன்றுகின்றன", என்று கூறி எல்லாச் சமய உண்மைகளையும் எல்லாச் சமயத்தோரும் கற்றால் எந்தப் பிரச்சனையும் ஏற்படாது என்று சுவாமிகள் வலியுறுத்தினார்.

"பிற சமயக் கொள்கைகளை வெறுக்காது மதித்தல், அவற்றை எல்லோரும் ஏற்றுக்கொள்ளுதல் ஆகிய இரண்டு பண்புகளை உலகத்துக்குப் புகட்டிய சமயத்துக்குரியவன் என்பது குறித்து நான் பெருமை அடைகிறேன்" என்றும், "எதையும் வெறுக்காது மதிக்கவேண்டும் என்

கின்ற கொள்கையை நம்பி எல்லாச் சமயங்களும் உண்மையானவைகளே என்று ஒப்புக்கொள்ளும் சமயத்தைச் சார்ந்தவன்" என்றும் சுவாமிகள் பேசிய முதல் நாட் சொற்பொழிவே யாவரது கவனத்தையும் ஈர்த்து விட்டது.

இந்து மதத்தை அனைத்து மதங்களினதும் அன்னை என்று குறிப்பிட்ட சுவாமிகள், "யார் எவ்வழியைப் பின்பற்றி என்னை அடைய முயன்றாலும் நான் அவர்களை ஏற்றுக்கொள்வேன்; பலரும் பல வழிகளில் முயல்கிறார்கள்; எல்லாவழிகளும் கடைசியில் என்னையே அடைகின்றன" என்ற கீதா உபதேசத்தை சிக்காக்கோ நகரிலே சிறப்பாக எடுத்துரைத்தார்.

"பிரிவு மனப்பான்மை, மூட நம்பிக்கை, இவற்றிலிருந்து தோன்றிய மத வெறி ஆகியவை இந்த அழகிய உலகை நெடு நாட்களாக இறுகப் பற்றியுள்ளன. வன்முறையை நிரப்பியுள்ளன. அடுத்தடுத்து உலகை உதிரப் பெருக்கில் மூழ்கடித்து, நாகரிகத்தை அழித்து எத்தனையோ சமுதாயங்களை நம்பிக்கை இழக்கச் செய்துவிட்டன.

அந்தப் பயங்கரப் பைசாசக் கொடுமைச் செயல்கள் தோன்றா திருந்திருப்பின் மனித சமுதாயம் இன்றிருப்பதைவிடப் பன்மடங்கு உயர்நிலை பெற்றிருக்கும்.

காலையில் நிகழ்ச்சித் தொடக்கத்திற்கு அடித்த மணி, மத வெறிகளுக்குச் சாவுமணி யாகட்டும், ஏற்றத் தாழ்வுகளுக்குச் சாவுமணியாகட்டும், இரக்கமற்ற உணர்ச்சிகளுக்குச் சாவுமணியாகட்டும்" என்று செய்த சுவாமிகளின் சொற்பொழிவு இன்றும் மாறிவரும் காலச் சூழ்நிலையில் பெரும் தாக்கத்தை ஏற்படுத்தியுள்ளது என்பதை யாரும் மறுத்துவிட முடியாது.

கிறிஸ்தவர்கள் கீழைத் தேசங்களில் சமய மாற்றங்களைப் பெருமளவில் செய்துகொண்டிருந்ததைச் சுவாமிகள் கண்டித்து, "அஞ்ஞானிகளின் ஆன்மாக்களைக் காப்பாற்றுவதற்குச் சமயப் பிரசாரர்களை அனுப்பும் கிறிஸ்தவர்களாகிய நீங்கள் அவர்களது உடல்களைப் பட்டினியிலிருந்து காப்பாற்ற ஏன் முயலவில்லை இந்தியா முழுவதிலும் சர்ச்சுகளைக்

கட்டுகிறீர்களே கீழ்த்திசை நாடுகளின் அவசரத் தேவை மதம் அன்று. தேவையான அளவுக்கு மதங்கள் அவர்களிடம் இருக்கின்றன.

இந்தியாவில் அவதிப்பட்டுக்கொண்டிருக்கும் இலட்சக் கணக்கான மக்கள் தொண்டை வற்றக் கூக்குரல் இடுவது உணவுக்காகத்தான். மதத்துக்காக அல்ல. அவர்கள் உணவு கேட்கிறார்கள். நாம் கற்களைக் கொடுக்கிறோம். பசியால் வாடும் மக்களுக்கு மதப் பிரசாரம் செய்வது அவர்களை அவமதிப்பதாகும்.

வேற்றுமையில் ஒற்றுமைதான் இயற்கையின் நியதி. அதை இந்து உணர்ந்துள்ளான்.

பிற மதங்களெல்லாம் சில கோட்பாடுகளை நிர்ணயித்து அவற்றை ஏற்றுக்கொள்ளும்படி சமுதாயத்தைக் கட்டாயப்படுத்துகின்றன.

ஒரே ஒரு சட்டையை வைத்துக்கொண்டு சமுதாயத்திலுள்ள ஜக், ஜோன், ஹென்றி என எல்லோருக்கும் அந்த ஒரு சட்டை பொருந்த வேண்டும் என்று கூறுகின்றன" என பிற மதக் கோட்பாடுகள் சுதந்திரமற்ற நிலையிலே இருப்பதை விளக்கி இந்து சமயத்தின் பெருமையை உலகுக்கு உணர்த்தினார்.

சிக்காக்கோச் சொற்பொழிவின் நிறைவுச் சொற்பொழிவாகச் சுவாமிகள் கூறிய முக்கியமான கருத்து மாறிவரும் இக்காலச் சூழ்நிலைக்கு மிகவும் பொருத்தமானதென்றே கூறலாம்.

சமயச் சண்டைகளைப் போக்கி, சமூகத்திலே ஒற்றுமையை ஏற்படுத்தி. மானுடப் பண்புகள் நிறைந்த ஒரு சமூகத்தை உருவாக்குவதற்கு சுவாமிகள் உலகத்திற்குக் கூறிய கருத்துக்கள் மிகமிக முக்கியமானவை.

"கிறிஸ்தவர் இந்துவாகவோ பௌத்தராகவோ மாறவேண்டிய தில்லை. அல்லது இந்து பௌத்தராகவோ கிறிஸ்தவராகவோ மாறவேண்டியதில்லை. ஆனால் ஒவ்வொருவரும் மற்றச் சமயங்களின் நல்ல அம்சங்களைத் தமதாக்கிக் கொண்டு தம் தனித் தன்மையைப் பாதுகாத்துக்கொண்டு தம் வளர்ச்சி விதியின்படி வளரவேண்டும்.

தெய்வீகம், தூய்மை, கருணை இவை ஒங்கவேண்டும். ஒவ்வொரு சமயத்தின் கொடியிலும் உதவி செய், சண்டை போடாதே, ஒன்றுபடுத்து, அழிக்காதே. சமரசமும் சமாதானமும் வேண்டும், வேறுபாடு வேண்டாம்

என்று விரைவில் எழுதப்படவேண்டும்" என்ற தனது ஆசையை அவர் வெளிப்படுத்தியது அதி அற்புதமாக இருந்தது.

சுவாமிகளின் சிக்காக்கோச் சொற்பொழிவுகள், துன்பமயமாகவும், இயந்திரமயமாகவும், வேகமாகவும் மாறிவரும் உலகுக்கு, அமைதியை அளிக்கவல்ல அருமருந்துகளாக அமையும் என்பதில் ஐயமில்லை.

சுவாமிகளின் சொற்பொழிவுகளை மக்கள் மத்தியிலே பரப்ப வேண்டும், அதன்மூலம் மனிதன் மனிதப் பண்புகள் நிறைந்த நல் மனிதனாக மாறி அமைதியான நல்வாழ்வைப் பெறவேண்டும், உலகம் ஓங்கவேண்டும் என்று கூறி, என் உரையை நிறைவு செய்கிறேன். வாய்ப்புக்கு நன்றி. வணக்கம். இன்பமே சூழ்க! எல்லோரும் வாழ்க!

## தங்கத்தாத்தா நவாலியூர் சோமசுந்தரப் புலவர்



மேடையைப் பெருமைப்படுத்திக் கொண்டிருக்கும் அறிஞர் பெருமக்களே! அறிவுநிறை பெரியோர்களே! அன்புநிறை அவையோர்களே! என் அன்புச் சகோதர சகோதரிகளே! உங்கள் அனைவருக்கும் என் இந்நேர இனிய வணக்கங்கள் உரியதாகட்டும்.

தங்கத்தாத்தா என்று போற்றப்பட்ட எங்கள் தமிழ்த்தாத்தா நவாலியூர் சோமசுந்தரப் புலவர் பற்றி ஒரு சிற்றுரை ஆற்றுவதில் சிறியேனாகிய நான் பெரும் மகிழ்ச்சி அடைகின்றேன்.

ஆடிப் பிறப்புக்கு நாளை விடுதலை  
ஆனந்தம் ஆனந்தம் தோழர்களே!  
கூடிப் பனங்கட்டிக் கூழுங் குடிக்கலாம்  
கொழுக்கட்டை தின்னலாம் தோழர்களே!

என்று எங்கள் பண்பாட்டுத் திருநாளைப் பாடலாக்கி எம்போன்ற சிறுவர்களை மகிழ்வித்தவர் எங்கள் தங்கத்தாத்தா நவாலியூர் சோமசுந்தரப் புலவர்.

செந்தமிழ் மக்களே வாரீர்! - எங்கள்  
தெய்வத் தமிழ்மொழிச் சீரினைத் தேரீர்!  
அந்தமில் எம்மொழி மாதா - படும்  
அல்லலைத் தீர்க்க அறிவு வராதா.

எனத் தனது தாய் மொழியாம் தமிழ் மொழியில் தனக்கிருந்த தன்னிகரில்லாப் பெரும் பற்றைக் காட்டியதோடு, தமிழ்த்தாய் படும் துன்பத்தைத் தீர்த்திட முயலவேண்டும் என்று தமிழர்கள் அனைவரையும் அருமையாக அறைகூவி அழைத்தவர் எங்கள் தங்கத்தாத்தா நவாலியூர் சோமசுந்தரப் புலவர்.

அவரைத் தமிழுலகம் மறந்துபோனால் அது தமிழைத் தமிழர்கள் மறந்துபோனதற்குச் சமம் என்றே சொல்லலாம்.

கத்தரி வெருளியைப் பற்றி எங்கள் தங்கத் தாத்தா பாடிய பாடல் எவ்வளவு இலக்கிய நயமும், கருத்துச் செறிவும், கற்பனைச் சிறப்பும், சுவையும் நிரம்பிய பாடல் என்பதை நான் சொல்லி நீங்கள் தெரிந்து கொள்ளவேண்டியதில்லை என்பதை நான் நன்கு அறிவேன்.

கத்தரித் தோட்டத்தின் மத்தியிலே நின்று

காவல் புரிகின்ற சேவகா! - நன்று

காவல் புரிகின்ற சேவகா!

மெத்தக் கவனமாய்க் கூலியும் வாங்காமல்

வேலை புரிபவன் வேறுயார்? - உன்னைப்போல்

வேலை புரிபவன் வேறுயார்?

எனக் கத்தரித் தோட்டத்து வெருளியைப் புகழ்ந்து பாடத் தொடங்கி பாடலின் இறுதியில் அற்புதமானதொரு சமூக சிந்தனையை வெகு அழகாப் பாடுகிறார் புலவர்.

சிங்கத்தின் தோலினைப் போர்த்த கழுதைபோல்

தேசத்திலே பலர் உண்டுகாண் - இந்தத்

தேசத்திலே பலர் உண்டுகாண்

அங்கவர் தம்மைக்கண் டேமாந்து போகாத

அறிவு படைத்தனன் இன்றுநான் - உன்னில்

அறிவு படைத்தனன் இன்றுநான்.

சிங்கத்தின் தோலைப் போர்த்த கழுதைபோல இந்தத் தேசத்திலே பலர் உண்டு என்பதை அறிவுரையாக மட்டுமின்றி நல்ல அறவுரையாகவும் சொல்லிய எங்கள் தங்கத் தாத்தாவை எப்படி நாம் மறக்க முடியும்.

இந்து சமுத்திரத்தின் எழில் முத்து எனத்திகழும் ஈழவள நாட்டின், தலைப் பகுதியாக விளங்குகின்றதும், யாழ்பாடி, யாழ்பாடிப் பரிசு பெற்றதுமான கலைப் பூமியாம் யாழ்ப்பாணத்து வலிகாமம் மேற்குப் பகுதியில் உள்ள மானிப்பாய் கோவிற் பற்றைச் சேர்ந்த நவாலி என்னும் சிற்றூரில், வன்னியசேகரன் மரபில் வந்த, அருமையினார் என்னும் சிறப்புப் பெயரால் அழைக்கப்பட்ட கதிர்காமர் என்பவருக்கும் இலகுப்பிள்ளை அம்மையாருக்கும் ஏக புத்திரனாக, ஆயிரத்தி எண்ணூற்றி எழுபத்தெட்டாம் ஆண்டு யூன் மாதம் பன்னிரண்டாம் நாள் ஓர் இள ஞாயிறு உதயமானது. (12.06.1878).

கருவிலே திருவுடையவராகப் பிறந்த அக்குழந்தைக்குக் கதிர்காமர், சோமசுந்தரம் எனப் பெயரிட்டு ஆசையோடு அன்பாக வளர்த்து ஆளாக்கினார்.

சோமசுந்தரனார், தனக்கு ஏடு தொடக்கி வித்தியாரம்பம் செய்த நவாலி அருணாசல உபாத்தி யாயரிடமும், தமது உறவினரான இராமலிங்க உபாத்தியாயரிடமும், தமது தந்தையாரிடமும், தமிழும் ஆங்கிலமும் கற்றுத்தேறி, தனது பதினைந்தாவது வயதிலேயே இலக்கண சத்தமாகப் பாடல் புனையும் ஆற்றல் பெற்றுத் திகழ்ந்தார்.

தமிழ், ஆங்கிலம் என்பவற்றோடு சம்ஸ்கிருதம் என்னும் வட மொழிப் புலமையும் பெற்ற சோமசுந்தரனார், வட்டுக்கோட்டையில் வாழ்ந்த ஆசிரியர் சின்னத்துரை என்பவரோடு சேர்ந்து வட்டுக்கோட்டை இந்து ஆங்கிலப் பாடசாலையைத் தொடங்கி நாற்பது ஆண்டுகளாகக் கல்விப்பணி புரிந்தார்.

ஆங்கிலம், தமிழ், இதிகாசம் முதலான பாடங்களை அங்கு கற்பித்துப் பல மாணவர்களை உருவாக்கினார்.

'உயிரிளங் குமரன்' என்ற இவரது நாடகத்தின் சிறப்பைக்கண்டு வியந்த இலங்கைத் தமிழ்ப் புலவர் சங்கத்தினர் இவருக்கு புலவர் என்ற பட்டத்தைக் கொடுத்துச் சிறப்பித்தனர்.

ஆயிரத்தித் தொளாயிரத்தி இருபத்தி ஐந்தாமாண்டில், நாற்பத்தேழு வயதில் புலவர் பட்டம் பெற்றபின் இவரை யாவரும் சோமசுந்தரப் புலவர் என்றே மரியாதையாக அழைத்தனர்.

நவாலியில் பிறந்ததனால் ஊர்ப் பெயரோடு நவாலியூர் சோமசுந்தரப் புலவர் என்ற பெயரே நிலைத்துவிட்டது. நெஞ்சை நிறைத்துவிட்டது.

தமிழ்குறு நல்லுலகின் சிறுவர் இலக்கிய முன்னோடியாகப் போற்றப்படும் நவாலியூர் சோமசுந்தரப் புலவரின் சிறுவர் கவிதை நாடகமான சிறுவர் சல்லாப நாடகமே உலகின் முதல்த் தமிழ்ச் சிறுவர் நாடகம் எனத் தமிழறிஞர்கள் யாவரும் ஒருமித்துப் போற்றுகிறார்கள்.

புலவரின் 'சிறுவர் செந்தமிழ் நூல்' என்ற கவிதை நூல் புலவருக்குப் பெரும் புகழ் சேர்த்தது. ஆடிப்பிறப்பு, சுத்தரி வெருளி, தாடியறுந்த வேடன், இலங்கை வளம், தால விலாசம், கதிரைச் சிலேடை வெண்பா, மரதன் அஞ்சலோட்டம், சுகாதாரக் கும்மி, நவாலியூர் வன்னியசேகரன் பள்ளு முதலான பாடல்கள் புலவரின் பெருமையைப் பறைசாற்றிக் கொண்டிருக்கின்றன.

இலங்கைவளம் என்ற தலைப்பில் புலவர் இயற்றிய பாடல்கள் என்றும் படித்துப் படித்து நினைத்து நினைத்துச் சுவைக்கக் கூடியன.

திருகோணமலைக் கன்னியாய் என்ற இடத்தில் இருக்கும் ஏழு வெந்நீர்க் கிணறுகளிலுள்ள வெந்நீரின் வெப்ப வேறுபாட்டைச் சமூக அவலங்களோடு ஒப்பிட்டுப் புலவர் பாடிய பாடலின் சுவையையும், தரத்தையும் படித்து வியவாதார் இல்லையென்றே சொல்லலாம்.

**காதலனைப் பிரிந்தவளின் மனம்போல ஒன்று**

**கவிபாடிப் பரிசுபெறான் மனம்போல ஒன்று**

**திதுபழி கேட்டவன்தன் மனம்போல ஒன்று**

**செய்த பிழைக்கமுங்குமவன் மனம்போல ஒன்று**

**நீதிபெறா ஏழைதுயர் மனம்போல ஒன்று**

**நிறைபழித்த கற்புடையாள் மனம்போல ஒன்று**

**காதுமழுக் காறுடையான் மனம்போல ஒன்று**

**கனலேறு மெழுநீர்கள் உண்டு கன்னியாயில்.**

என்பதே அந்தப் பாடல். இலங்கை வளம் என்ற பாடலில் கதிர் காமத்தையும் அங்கே ஓடிக்கொண்டிருக்கும் மாணிக்க கங்கையையும் எவ்வளவு அற்புதமாகப் பாடியிருக்கிறார் பாருங்கள்.

அதிரவரு மாணிக்க கங்கைதனில் மூழ்கி  
 அன்பொடு சிவாயஎன அருணீறு பூசி  
 முதிருமன் பால்நெஞ்ச முருகவிழி அருவி  
 முத்துதிர மெய்புளக மூரவுரை குளறப்  
 புதியசெந் தமிழ்மாலை புகழ்மாலை சூடிப்  
 பொருவில்கந் தாசுகந் தாவென்று பாடிச்  
 கதிரைமலை காணாத கண்ணென்ன கண்ணே  
 கர்ப்பூர ஒளிகாணாக் கண்ணென்ன கண்ணே.

புலவரின் வாயிலிருந்து கவிதை மாணிக்க கங்கையைப் போல  
 ஊற்றெடுத்துப் பாய்கின்றதல்லவா.

பதினைந்து வயதில் பாடல்கள் புனையத் தொடங்கிய நவாலியூர்  
 சோமசுந்தரப்புலவர் பதினையாயிரம் பாடல்கள் வரையில் பாடி  
 யிருக்கிறார். தனது எழுபத்தைந்து வயது வரையில் ஓயாது பாடல்களைப்  
 பாடி சிறுவர்களது உள்ளத்தைக் கவர்ந்த நவாலியூர் சோமசுந்தரப்  
 புலவரைத் தமிழ்ச் சிறார்கள் 'தங்கத் தாத்தா' என்று உரிமையோடு  
 உறவு கொண்டாடி அழைத்து மகிழ்கின்றனர்.

ஒளவையாரை ஒளவைப் பாட்டி என்று அழைப்பதைப் போல  
 நவாலியூர் சோமசுந்தரப் புலவரை தாத்தா என்றழைக்கின்றனர் தமிழ்ச்  
 சிறார்கள்.

ஆயிரத்தித் தொளாயிரத்தி ஐம்பத்தி மூன்றாம் ஆண்டு யூலை  
 மாதம் பத்தாம் நாள் (10.07.1953) தன் பூத உடல் நீத்துப் புகழுடம்  
 பெய்திய புலவர் பெருமகனாரைத் தமிழலகம் இன்னும் மறக்கவில்லை.

தமிழ்ப் பண்பாட்டுப் புலவராகத் திகழ்ந்த தங்கத் தாத்தாவின்  
 பாடல்களைப் படிப்போம்; அவர் காட்டிய வழியில் நடப்போம்;  
 என்றும் அவரை நினைப்போம் என்று உறுதி கூறி வாய்ப்புக்கு நன்றி  
 பாராட்டி விடை பெறுகிறேன் வாழ்க தமிழ்! வளர்க தங்கத்தாத்தா  
 புகழ்!

வணக்கம்.

## சுதந்திரக் கவிஞன் பாரதி



அரங்கு நிறை பெரியோர்களே! அவைநிறைந்த ரசிகர்களே! கரங்குவித் தேன் வணக்கங்கள். மகாகவியாம் பாரதியைப் பற்றி, சுதந்திரக் கவிஞன் பாரதி என்ற தலைப்பில் சிற்றுவரை ஒன்றை, இச்சபை தன்னில் ஆற்றிட வந்தேன். முற்றுணர்ந்த பெரியோர்களே! என் குற்றம் பொறுத்துக் குணம் காண வேண்டுகின்றேன்.

தாழ்வுற்று வறுமை மிஞ்சி, விடுதலை தவறிக் கெட்டுப் பாழ்பட்டு நின்றதாமோர் பாரதி தேசம் தன்னில், 1882ஆம் ஆண்டு டிசம்பர் மாதம் 11ஆம் திகதி நெல்லை மாவட்டத்து எட்டயபுரத்தில், சின்னச்சாமி ஐயருக்கும் - இலக்குமி அம்மாளுக்கும் புத்திரனாக பாரதி பிறந்தான்.

சிறு வயதிலேயே, கவிபாடும் ஆற்றல் கைவரப் பெற்ற பாரதியைச் சுப்பிரமணியன் என்று பெயரிட்டு அழைத்தார்கள். எட்டயபுரத்துச்சமஸ்தானம் வரை அவன் புகழ் எட்டிய பொழுது, பாரதி என்னும் புகழ் நாமம் அவனுக்குக் கிட்டியது.

தமிழ்க் கவிதையின் போக்கையே தலைகீழாக மாற்றிக் காட்டிய பாரதி, தான் வாழ்ந்த சமூகத்து உயர்வைக் குறித்துப் பாடல் பாடத் தொடங்கினான்.

ஏழையாகவும், கோழையாகவும், அடிமையும், மிடிமையும் அர  
சோச்ச, ஆமையாய், ஊமையாய், அடங்கிக் கிடந்த பாரத மக்களைத்  
தட்டி எழுப்பும் சுதந்திரக் கவி பாடினான் பாரதி.

ஏழை என்றும், அடிமை என்றும், பிறப்பால் இழிந்தவர் என்றும்  
பழிக்கப்பட்டுக், கழிக்கப்பட்டுக் கிடந்த பாரத மக்களைப் பார்த்து

ஏழை என்றும் அடிமை என்றும்

எவனும் இல்லை, ஜாதியில்

இழிவு கொண்ட மனிதர் என்பது

இந்தியாவில் இல்லையே

என உணர்ச்சிக் குரலை உரிமைக் குரலாக ஒலித்தவன் பாரதி.

பிரித்தானிய சூழ்ச்சிவல்ல, பிரித்தானிய ஏகாதிபத்திய வாதிகளால்,  
அடிமைப் படுத்தப்பட்டு, அடக்கப்பட்டு ஒடுக்கப்பட்டு 'இம்' என்றால்  
சிறைவாசம், 'ஏன்' என்றால் வனவாசம் என்ற நிலையில், சுதந்திரம்  
சிறிதும் அஞ்சி அஞ்சி வாழ்ந்த இந்திய மக்களை அணியணியாகத்  
திரண்டு சுதந்திரத்திற்காகப் போராடச் செய்தவன் பாரதி.

ஆயிரம் உண்டிங்கு ஜாதி - எனில்

அந்நியர் வந்து புகல் என்ன நீதி, ஒரு

தாயின் வயிற்றில் பிறந்தோர் - தம்முள்

சண்டைசெய் தாலும் சகோதரர் அன்றோ.

என, சகோதர ஒற்றுமை உணர்வை மக்களுக்கு ஊட்டிச், சுதந்திர  
உணர்வைக் கொழுந்துவிட்டெரியச் செய்தவன் பாரதி.

போர்ப்பாட்டாம் புறப்பாட்டாய்ச் சுதந்திரப் பாட்டிசைத்த புதுமைக்  
கவிஞன் பாரதி.

ஒளி படைத்த கண்ணினாய் வா! வா! வா!

உறுதி கொண்ட நெஞ்சினாய் வா! வா! வா!

எனப் பாரத மக்களைச் சுதந்திரப் போருக்கழைத்து, அவர்களது  
உள்ளத்திலே அச்சத்தை அணுகாதொழிக்கும் வண்ணம்

அச்சமில்லை அச்சமில்லை அச்சமென்பதில்லையே

உச்சமீது வானிடிந்து வீழுகின்ற போதிலும்

அச்சமில்லை அச்சமில்லை அச்சமென்பதில்லையே

என அஞ்சாமை முழக்கத்தை இடி முழக்கத்தையும் விஞ்சும் வண்ணம் எழுப்பியவன் பாரதி.

பிறந்து தவழ்ந்து விளையாடி மகிழ்ந்த மண்ணை, ஆறாயிரம் மைல்களுக்கு அப்பாலிருந்து வந்த அந்நியராம் வெள்ளையர்கள் கைப்பற்றித் தங்கள் மண்ணெனச் சொந்தங் கொண்டாடிச் சுகங் கண்ட வேளையில், அந்த மண்ணின் பாரம்பரியப் பெருமைகளையெல்லாம், மண்ணின் மைந்தர்களுக்கு மண்டையிலே ஏறும் படியாக எடுத்துரைத்த வன் பாரதி.

எந்தையும் தாயும் மகிழ்ந்து குலாவி

இருந்ததும் இந்நாடே - அதன்

முந்தையர் ஆயிரம் ஆண்டுகள் வாழ்ந்து

முடிந்ததும் இந்நாடே - அவர்

சிந்தையில் ஆயிரம் எண்ணம் வளர்ந்து

சிறந்ததும் இந்நாடே

என்று, மக்களுக்கு மண்ணின் மேலே மதிப்பையும் விருப்பையும் உண்டாக்கியவன் பாரதி.

இன்னுயிர் தந்தெமை ஈன்று வளர்த்து, அருள்

ஈந்ததும் இந்நாடே - எங்கள்

அன்னையர் தோன்றி மழலைகள் கூறி

அறிந்ததும் இந்நாடே - அவர்

கன்னிய ராகி நிலவினி லாடிக்

களித்ததும் இந்நாடே - தங்கள்

பொன்னுடல் இன்புற நீர்விளை யாடி, இல்

போந்ததும் இந்நாடே

என்று பாரம்பரியப் பெருமையையும், மகிழ்ச்சியையும் மக்களுக்கு ஊட்டி, மண்ணின் சுதந்திரத்துக்கு மக்களைத் தூண்டி வழிகாட்டியவன் பாரதி.

சுதந்திரத்தின் அருமை பெருமைகளை மிகவும் நன்றாக உணர்ந்திருந்தவன் பாரதி. நிம்மதியாக, மகிழ்ச்சியாக வாழ்கின்ற முழுமையான சுதந்திரத்தைத் தவிர வேறொன்றும் வேண்டாம் என மக்களுக்கு எடுத்துரைத்து, அடையப்பட வேண்டிய ஒரே இலக்கு வீர

சுதந்திரமேயன்றி வேறொன்றில்லை என வெட்ட வெளிச்சமாகத் தொட்டுக் காட்டியவன் பாரதி.

வீரசுதந்திரம் வேண்டிநின்றார் பின்னர்

வேறொன்று கொள்வாரோ - என்றும்

ஆரமுது உண்ணுதற்கு ஆசைகொண்டார், கள்ளில்

அறிவைச் செலுத்துவாரோ.

விண்ணில் இரவிதனை விற்றுவிட் டெவரும் போய்

மின்மினி கொள்வாரோ

கண்ணில் இனிய சுதந்திரம் போனபின்

கைகட்டிப் பிழைப்பாரோ

என்றெல்லாம் சுதந்திரத்தின் மாண்பை மக்களுக்குச் சுட்டிக் காட்டியவன் பாரதி.

பார்வையாளனாக அல்லாமல், பங்காளனாக இருந்து கொண்டு பாரதி பாடிய பாடல்கள், பாரதத்தின் விடுதலைக்குப் பெரும் பங்களிப்பாக இருந்தது.

சமூக விடுதலை, பொருளாதார விடுதலை, அந்நிய ஏகாதிபத்திய அடக்கு முறையிலே இருந்து அடையும் விடுதலையாம் அரசியல் விடுதலை, எனச் சகல தளைகளிலிருந்தும் விடுதலை வேண்டிச் சங்கொலித்து முரசு காட்டியவன் பாரதி.

செந்தமிழ் நாடென்னும் போதினிலே - இன்பத்

தேன்வந்து பாயுது காதினிலே - எங்கள்

தந்தையர் நாடென்ற பேச்சினிலே - ஒரு

சக்தி பிறக்குது மூச்சினிலே

என மூச்சினிலே மக்களுக்குச் சக்தியைப் பிறக்க வைத்தவன் பாரதி. "யாமறிந்த மொழிகளிலே தமிழ் மொழி போல் இனிதாவது எங்கும் காணோம்" எனத் தமிழ் மொழியின் இனிமையைச் சொல்லி, உறங்கிக் கிடந்த தமிழர்களின் உணர்ச்சி நரம்பைத் தட்டி எழுப்பி, உயிர்த் தீயினிலே சுதந்திர ஜோதியை ஏற்றி வைத்தவன் பாரதி.

வட நாட்டுச் சிந்து நதியிலே, நிலாக்காலத்தில், சேரநாட்டுப் பெண்களாம் மலையாளப் பெண்களுடன் சுந்தரத் தெலுங்கினில்

பாட்டிசைத்துத், தமிழர்கள் தோணிகள் ஓட்டி விளையாடி வரும் ஒற்றுமை மூலமாக, அகன்ற பாரத தேசத்தின் அடிமை விலங்கொடித்து விடுதலைக்கு வித்திட்டவன் பாரதி.

கவிதைகள் மட்டுமல்ல, கவிதைகளைப் படைக்கின்ற கவிஞனும் காலத்தின் கண்ணாடியாகவே கருதப்படவேண்டியவன். காலத்தின் கண்ணாடியாக மட்டுமின்றி காலத்தையும் கடந்து நின்ற மகா கவிஞன் பாரதி.

அந்த மகா கவிஞன் பாரதி 1921ஆம் ஆண்டு செப்டம்பர் மாதம் 11ஆம் திகதி மதயானையினாலே தாக்குண்டு இம் மண்ணுலகைவிட்டு மறைந்து போனாலும் அவன் மூட்டிய சுதந்திரத் தீ, உலகின் எப்பாகத் திலும் விடுதலை கோரிப் போராடும் மக்களின் உள்ளத்தில் எரிந்து கொண்டேதான் இருக்கும்.

**‘வாழ்க பாரதி நாமம். வளர்க அவன் ஊட்டிய சுதந்திர தாகம்’  
வாய்ப்புக்கு நன்றி.  
வணக்கம்.**

யாமறிந்த மொழிகளிலே தமிழ்மொழிபோல்  
இனிதாவது எங்கும் காணோம்  
பாமரராய் விலங்குகளாய் உலகனைத்தும்  
இகழ்ச்சிசொலப் பான்மை கெட்டு  
நாமமது தமிழரெனக் கொண்டிங்கு  
வாழ்ந்திடுதல் நன்றோ சொல்லீர்  
தேமதுரத் தமிழோசை உலகமெலாம்  
பரவும்வகை செய்தல் வேண்டும்.

(பாரதி)

17

**முத்தமிழ் வித்தகர் சுவாமி விபுலானந்தர்**



மேடையில் வீற்றிருக்கும் மேன்மைதங்கிய பெரியோர்களே! அவையில் அமர்ந்திருக்கும் அறிவு சார் பெருமக்களே! என்னிளஞ் சிறார்களே! உங்கள் அனைவருக்கும் என் அன்பு சார் வணக்கங்கள்.

முத்தமிழ் வித்தகர் சுவாமி விபுலானந்தர் என்னும் பொருளில் எனக்குப் பேசக்கிடைத்த வாய்ப்பைப் பொன்னான வாய்ப்பாகக் கருதி மகிழ்கின்றேன்.

இந்துமகா சமுத்திரத்தின் எழில் முத்து எனத் திகழும் ஈழமணித் திருநாட்டின் கிழக்கு மாகாணத்து, மீன்பாடும் தேன் நாடு என்று போற்றப்படும் மட்டக்களப்புப் பட்டினத்தின் தென் திசையிலே, இருபத்தெட்டு மைல் தொலைவிலே அமைந்திருப்பது காரைதீவு என்னும் அழகிய கிராமம்.

அவ்வழகிய கிராமத்திலே, அன்பும் அறனும் உடைத்தாய இவ்வாழ்க்கை வாழ்ந்த சாமித்தம்பி கண்ணம்மை தம்பதிகளின், இல்லற வாழ்வின் நல்லறப் பேறாய், கர வருடம் பங்குனித்திங்கள் பதினாறாம் நாள் (29-03-1892) ஞாயிற்றுக்கிழமை ஓர் தமிழ் ஞாயிறு உதயமானது.

அழகொளி திகழப் பிறந்த அக் குழந்தைக்கு முருகப்பெருமானின் பெயரான மயில்வாகனன் என்று பெயரிட்டு அழைத்தனர் பெற்றோர்.

கண்ணெனத் தகும் எண் எழுத்தைக் கற்பிக்க விரும்பிய பெற்றோர் மயில்வாகனனைக் காரைதீவிலிருந்த நல்லரத்தினம் ஆசிரியரிடம் அனுப்பி வைத்தனர்.

ஐந்தாம் வயதில் கல்வியை ஆரம்பித்த மயில்வாகனன், தனது பத்தாவது வயதில் கல்முனை மெதடிஸ்த பாடசாலையில் சேர்க்கப் பட்டான்.

சான்றோனாக்குதல் தந்தைக்குக்கடனே என்ற சங்கத் தமிழ் வாக்குப்படி, தன்மகனைச் சான்றோனாக்க விரும்பிய சாமித்தம்பி, ஆரம்பக்கல்வியை முடித்திருந்த தன் மகனை, மட்டக்களப்பு நகரின் மத்தியிலிருந்த சென் மைக்கல் உயர்தர ஆங்கிலப் பள்ளியில் சேர்த்தார்.

அப்பள்ளியில், தனது ஒழுக்கத்தினாலும், நுண் அறிவினாலும் ஆசிரியர்களைப் பெரிதும் கவர்ந்து, நல்மாணாக்கனாகத் திகழ்ந்த மயில்வாகனன் 1908 ஆம் ஆண்டில் தனது 16 ஆம் வயதில், கேம் பிரிட்ஜ் சீனியர் பரீட்சையில் முதலாவது வரிசையில் சித்தி பெற்றான்.

பாடசாலை விடுமுறைக் காலங்களில் காரைதீவு வித்துவான் பொ. வயித்திலிங்க தேசிகரிடம் தமிழின் இலக்கண இலக்கியங்களையும், வடமொழி நூல்கள் சிலவற்றையும், ஐயந்திரிபறக் கற்றார்.

1911 ஆம் ஆண்டு கொழும்புக்குச் சென்று, ஆங்கில ஆசிரியர் பயிற்சிக்கழகத்தில் சேர்ந்து பயின்று தேறி 1912 இல் ஆசிரியச் சான்றிதழ் பெற்ற மயில்வாகனன் அதே காலத்தில் தமிழாராய்ச்சியிலும் கருத்துச் செலுத்தினான்.

இக்காலத்திலேதான் மயில்வாகனன், அக்காலத் தமிழறிஞர்களாகப் போற்றப்பட்ட தென்கோவைக் கந்தையாபிள்ளை, முதலியார் சிற். கைலாசபிள்ளை, சி.வை. தாமோதரம்பிள்ளை ஆகியோரிடம் தமிழிலக் கண இலக்கியங்களைத் துறைபோகக் கற்றான்.

மட்டக்களப்பில் இரண்டாண்டுகள் ஆசிரியப் பணி புரிந்தபின், 1915 ஆம் ஆண்டு மீண்டும் கொழும்புக்குச் சென்று, அரசினர் பொறியியற் கல்லூரியில் சேர்ந்து கல்விகற்று, 1916 ஆம் ஆண்டில் விஞ்ஞானக் கலையில் டிப்ளோமா (Diploma) பட்டம் பெற்றான்.

அதே ஆண்டில் மயில்வாகனன், மதுரைத் தமிழ்ச் சங்கப் பண்டிதர் பரீட்சையிலும் தேர்ச்சிபெற்று பண்டிதர் மயில்வாகனன் என அழைக்கப் பட்டான்.

பண்டிதர் மயில்வாகனனார், 1917 இல் யாழ்ப்பாணம் சென்று, அங்குள்ள புனித சம்பத்திரிசியார் (St.Patrick's) உயர் தரக் கல்லூரியில் விஞ்ஞான ஆசிரியராகக் கடமை புரிந்தார். இக்காலத்தில் இலண்டன் பல்கலைக்கழக விஞ்ஞானமாணிப் பரீட்சையில் சித்தியெய்தி விஞ்ஞானப் (B.Sc) பட்டதாரியானார்.

யாழ்ப்பாணத்தில் பணிபுரிந்த காலத்தில், செல்லப்பா சுவாமிகளின் முதன்மைச் சீடரான யோகர் சுவாமிகளின் தொடர்பு இவருக்கு ஏற்பட்டது. யோகர் சுவாமிகளுடன் பழகிய இவரின் உள்ளம் தூய்மை பெறலாயிற்று. இயல்பாகவே துறவுள்ளங் கொண்ட இவர் படிப்படியாகப் பக்குவ நிலையை அடைந்தார்.

1920 ஆம் ஆண்டில் யாழ்ப்பாணம் மானிப்பாய் இந்துக் கல்லூரியின் அதிபர் (Principal) பதவி பெற்று அப்பதவிக்குச் சிறப்புச் சேர்த்தார்.

வாலறிவன் நற்றான் தொழுவதே கற்றதனால் ஆய பயன் என்பதையும், பிறப்பாம் பேதைமையைப் போக்கும் சிறப்பான செம்பொருளைக் காண்பதுவே அறிவின் பயன் என்பதையும், ஆத்ம விசாரங்கொண்டு சிந்தித்துத் தெளிந்த பண்டிதர் மயில்வாகனனாருக்கு 1922 இல் சர்வானந்த சுவாமிகளின் தரிசனம் கிடைத்தது.

மாயப் பொய் உலகின் மாண்பறிந்து, துறவு பூண்டு வாழ நினைத்து, சென்னை ஸ்ரீ ராமகிருஷ்ண சங்கத் திருமடத்தைச் சேர்ந்து, பிரபோத சைதன்னியர் என்னும் பிரமச்சரியத் திருநாமம் பெற்றார்.

1924இல் சித்திரை மாதத்துச் சித்திரை நட்சத்திரப் பூரணைத் திருநாளில், சிவானந்த சுவாமிகளிடம் ஞானோபதேசமும், காவிபுடையும், சுவாமி விபுலானந்தர் என்னும் தீட்சா நாமமும் பெற்று, ஸ்ரீ ராமகிருஷ்ண சங்கத் துறவிகளுள் ஒருவரானார்.

சுவாமி விபுலானந்த அடிகளார் ஈழநாடு திரும்பியபின் ஸ்ரீ ராம கிருஷ்ண சங்கத்தின் கிளை நிறுவனமொன்றை நிறுவினார். கொழும்பு,

மட்டக்களப்பு, திருகோணமலை முதலிய இடங்களில் ஆசிரமங்களைத் தோற்றுவித்தார்.

மட்டக்களப்புக் கல்லடி உப்போடையில் அமைக்கப்பட்ட சிவானந்த வித்தியாலயமும், ஏழை மாணவரில்லமும் சுவாமிகளுக்கு உயிர் போன்று உவப்பானவை.

யாழ் வண்ணார் பண்ணை வைத்தீஸ்வர வித்தியாலயம், திருகோணமலை இராமகிருஷ்ண மிஷன் இந்துக்கல்லூரி, மட்டக்களப்பு விவேகானந்த மகளிர் ஆங்கிலக் கல்லூரி, காரைதீவு சாரதாவித்தியாலயம் என்பவையும் அடிகளாரால் உருவாக்கப்பட்ட குறிப்பிடத்தக்க பாடசாலைகளாகும்.

1931ல் சுவாமிகள் மீண்டும் தமிழ்நாடு சென்று சிதம்பரம் அண்ணாமலைப் பல்கலைக்கழகத்தில் தமிழ்ப் பேராசிரியராகப் பதவி பெற்று மூன்று ஆண்டுகள் பணி புரிந்தார். உலகின் முதல்த் தமிழ்ப் பேராசிரியர் என்னும் பெருமையையும் பெற்றார்.

பலதுறைகளிலும் ஈடுபட்டு உழைத்து, பல்வேறு ஆய்வுக் கட்டுரைகளையும் கவிதைகளையும், மொழிபெயர்ப்பு நூல்களையும் வெளியிட்டார். திருக்கைலாய யாத்திரை செய்து மாயாவதி ஆசிரமத்தில் சிலகாலம் தங்கியிருந்தார்.

1943 இல் ஈழநாடு திரும்பி இலங்கைப் பல்கலைக்கழகத்தின் முதல்த் தமிழ்ப் பேராசிரியராகப் பதவியேற்றார்.

1947 இல் ஜின் மாதம் ஐந்தாம் ஆறாம் நாட்களில் தமிழகத்திலுள்ள திருக்கொள்ளம் புத்தூர் ஆளுடைய பிள்ளையார் சந்நிதியில், கரந்தைத் தமிழ்ச் சங்கத்தினால் இவரது ஒப்புயர்வற்ற உன்னத ஆய்வு நூலான 'யாழ் நூல்' அரங்கேற்றம் செய்யப்பட்டது.

பழந்தமிழரின் இசை நுட்பங்களை ஆராய்ச்சி முறையாக விரித்துரைக்கும் முதல் நூலாகிய இப்பெருநூல் பண்டைத் தமிழரின் நரம்பிசைக் கருவிகளான வில்யாழ், பேரியாழ், மகரயாழ், செங்கோட்டியாழ், சகோட யாழ் என்பவற்றினுள் முதல் நான்கினைப் பற்றிப் பொதுவாகவும், சகோட யாழ் பற்றிச் சிறப்பாகவும் கூறுவதால் 'யாழ் நூல்' என்னும் பெயர் பெற்றது.

சகோட யாழ் என்பது நல்ல ஓசையுடைய யாழ் என்று பொருள் படும் செம்முறைக் கேள்வி என்னும் பழந்தமிழ்ச் சொல்லின் மொழி பெயர்ப்பாக, வட மொழியில் வழங்கப்படும் பெயராகும்.

ஆயிரம் ஆண்டுகளுக்கு முன் மறைந்து போன இதன் வடிவத் தினையும், இயக்கத்தினையும், பிற யாழ்களின் வடிவங்களையும், தான் கற்ற கணித நுட்பங்களை அடிப்படையாகக் கொண்டு, வட மொழி, தமிழ் மொழி இசை நூல் முடிவுகளையும் ஒப்பவைத்து, ஆராய்ந்து வெளிப்படுத்தும் இறவாத புகழுடைய புது நூல் இது என்று புலவர்கள் போற்றுகிறார்கள்.

சுவாமி விபுலானந்த அடிகளாரின் பத்து ஆண்டு கால ஆராய்ச்சியின் பயனாய்க் கிடைத்த அரும் பெரும் சொத்து இது என்றால் மிகையாகாது.

'யாழ் நூல்' அரங்கேற்றத்தின் பின், ஈழநாடு திரும்பிய சுவாமி விபுலானந்தர் இன்னும் எதை எதை எல்லாம் ஆராய விரும்பியோ 1947 ஆம் ஆண்டு ஜூலை மாதம் 19 ஆம் நாள் இவ்வுலகைத் துறந்து வானுறையும் தெய்வத்துள் ஒருவரானார்.

அடிகளாரின் பூத உடல் மட்டக்களப்பு சிவானந்த வித்தியாலயத் திலுள்ள தபோவனத்தில் அடக்கஞ் செய்யப்பட்டுள்ளது. அடிகளாரின் புகழுடல் தமிழர்களது இதயங்களில் தீபமாய் ஏற்றப்பட்டுள்ளது.

அடிகளாரின் ஆய்வு நூல்களில் இன்னொரு சிறந்த நூல் 'மதங்க குளாமணி' ஆகும். நாடக ஆசிரியர்களின் சிரோரத்தினம் போன்ற சிறப்புடையவரான சேக்ஸ்பியரின் நாடகங்களைத் தமிழ்மொழி, வடமொழி நாடகங்களோடு தொடர்புபடுத்திக் கூறும் இந்நூல், அடிகளாரின் உரைநடைச் சிறப்பிற்கும், செய்யுள் நடை ஆற்றலுக்கும், மொழிபெயர்ப்பு வன்மைக்கும் ஒர் எடுத்துக்காட்டாக விளங்குகிறது.

இலக்கிய ஆய்வு, ஒப்பியல், சமயம், இசையாராய்ச்சி, மொழியியல், கல்விச் சிந்தனைகள், அறிவியல், மறுமலர்ச்சிச் சிந்தனைகள், தல யாத்திரைகள், உமாமகேசுவரம், நடராய வடிவம். கலைச் சொல் அகராதியின் ஒரு பகுதி முதலான உரை நடைகளையும் கணேச தோத்திரப் பஞ்சகம், கதிரையம்பதி மாணிக்கப் பிள்ளையார் இரட்டை

மணிமாலை, குமாரவேள் நவமணி மாலை, கங்கையில் விடுத்த ஓலை முதலான பல கவிதை நூல்களையும் உருவாக்கினார்.

'வேதாந்த கேசரி' என்ற ஆங்கிலப் பத்திரிகைக்கும், 'பிரபுத்த பாரத்' என்ற ஆங்கிலச் சஞ்சிகைக்கும், 'இராமகிருஷ்ண விஜயம்', 'செந்தமிழ்', ஆகிய தமிழ்ச் சஞ்சிகைகளுக்கும் ஆசிரியராகப் பணியாற்றிப் - பல கட்டுரைகளை எழுதினர்.

இயல், இசை, நாடகம் என்ற முத்தமிழிலும் வல்லுனராகத் திகழ்ந்த சுவாமி விபுலானந்த அடிகளாரைத் தமிழ் கூறு நல்லுலகம் முத்தமிழ் வித்தகர் என்று அழைத்து அழியாப் பெரும் புகழ் பெற்றது.

இவர் பாடிய வெள்ளைநிற மல்லிகையோ என்ற பாடலை அறியாதார் எவரும் இல்லையென்றே சொல்லலாம். அஞ்சினர்க்குச் சத மரணம் என்ற மொழிபெயர்ப்புப் பாடல் மொழிபெயர்ப்புத் துறைக்கு ஒரு முன்னோடிப் பாடல் எனலாம்.

வெள்ளைநிற மல்லிகையோ வேறெந்த மாமலரோ  
வள்ளல் அடியிணைக்கு வாய்த்த மலரெதுவோ  
வெள்ளைநிறப் பூவுமல்ல வேறெந்த மலருமல்ல  
உள்ளக் கமலமடி உத்தமனார் வேண்டுவது.

என்று பாடிய அடிகளார் இறைவனது அடியிணைக்கு ஏற்ற மலராகச் சென்றுவிட்டார்.

அஞ்சினர்க்குச் சதமரணம் அஞ்சாத நெஞ்சத்து  
ஆடவனுக்கு ஒருமரணம், அவனிமிசைப் பிறந்தோர்  
துஞ்சுவர்என் றறிந்திருந்தும் சாதலுக்கு நடுங்கும்  
துன்மதிழு டரைக்கண்டால் புன்னகைசெய் பவன்யான்.

என மரணத்தைக் கண்டு புன்னகை செய்த அடிகளார் தம் பணி முடித்துத் தயாபரன் அடியிணைக்கு வாய்த்த மலராகச் சென்றுவிட்டார்.

இந்த நூற்றாண்டில் வாழ்ந்து இறையடி சேர்ந்த எம் அடிகளின் புகழ், என்றும் நிலைத்து நிற்கும். வாழ்க அடிகளார் நாமம். வளர்க அவர் வளர்த்த தமிழ்.

வாய்ப்புக்கு நன்றி.  
வணக்கம்.

## தமிழ்த்தூது வண.பிதா. தனிநாயகம் அடிகளார்



மேடையிலே வீற்றிருக்கும் மேன்மை தங்கிய பெரியோர்களே! அவையை அலங்கரித்துக் கொண்டிருக்கும் பெற்றோர்களே! எனது சக இளஞ்சிறார்களே! உங்கள் அனைவருக்கும் எனது அன்பு நிறைந்த வணக்கங்கள்.

தமிழ்த்தூது வண. பிதா. தனிநாயகம் அடிகளாரைப் பற்றிப் பேசுவதற்குக் கிடைத்த இந்தப் பொன்னான வாய்ப்பைத் தந்த பெரியோர்க்கு முதலில் நன்றி தெரிவித்துக் கொள்கிறேன்.

இதிகாசப் பெருமைமிக்க ஈழ நாட்டின் வடமாகாணத்து, யாழ்ப்பாண மாவட்டத்தில் ஊர்காவற்றுறை பிரதேசத்தில் கரம்பன் என்னும் சிற்றூரில் 1913 ஆகஸ்ட் 02 இல் ஒரு தமிழ் ஞாயிறு உதயமானது.

ஆசிரியராகவும், உப தபாலதிபராகவும் பதவி வகித்த நெடுந்தீவு நாகநாதன் கணபதிப்பிள்ளை ஹென்றி ஸ்ரனிஸ்லாஸ், கரம்பன் என்னும் சிற்றூரைச் சேர்ந்த பஸ்தியாம்பிள்ளை சிசில் இராசம்மா தம்பதிகளின் புத்திரராக உதித்த அந்தத் தமிழ் ஞாயிறுக்கு 1913 ஓகஸ்ட் 21 இல் ஊர்காவற்றுறை புனித மரியாள் தேவாலயத்தில் ஞானத்திருமுழுக்காட்டி சேவியர் நிக்கலஸ் ஸ்ரனிஸ்லாஸ் எனப் பெயரிட்டு, சேவியர் எனச் செல்லமாக அழைத்தனர்.

ஊர்காவற்றுறை புனித அந்தோனியார் ஆங்கிலப் பாடசாலையில் தனது ஆரம்பக் கல்வியைக் கற்ற சேவியர், கேம்பிரிஜ் உயர் பிரிவுவரையாழ்ப்பாணம் புனித பத்திரிசியார் கல்லூரியில் கல்விகற்றார்.

அறிவுப் பசியும், தேடலில் பேரார்வமும் கொண்டவரான சேவியர், கல்லூரி மலரின் ஆசிரியராகப் பொறுப்பேற்றுப் பல ஆங்கிலக் கட்டுரைகளையும் எழுதினார். கல்லூரியில் யாவராலும் மதிக்கப்பட்ட இவர் தனது கல்லூரிக்கும், ஆசிரியர்களுக்கும், பெற்றோருக்கும் மகிழ்ச்சியையும், பெருமையையும் அள்ளி வழங்கிச் சிறப்பித்தார்.

கல்லூரிக் காலத்தில் இவர் வாசித்த நூல்கள் இவரைப் புடம் போட்டன. மத குருவாகி சமய, சமூகப் பணிகளைச் செய்ய வித்திட்டன. தாயாரின் விருப்பமும் அதுவாகவே இருந்ததனால் முதலில் யாழ் குருத்துவக் கல்லூரியிலும், பின்பு கொழும்புப் புனித பேர்னாட் இறையியற் கல்லூரியிலும் சேர்ந்து இறை பணிக்கான பயிற்சியைப் பெற்றார்.

பயிற்சி முடித்துத் திரும்பி வந்து சிறிது காலம் தான் கல்வி கற்ற யாழ் புனித பத்திரிசியார் கல்லூரியில் ஆசிரியப் பணியை அறப்பணியாக ஆற்றினார்.

இவரது அறிவு, ஆற்றல், ஆர்வம் என்பவற்றைக் கண்டு மகிழ்ந்த இந்தியக் கேரளத்துத் திருவனந்தபுரம் ஆயர் மார்க் இவானியோஸ் அவர்கள் இவரை மறைக்கல்வி கற்பதற்காக ரோமாபுரியிலுள்ள உர்பன் பல்கலைக்கழகத்திற்கு அனுப்பிவைத்தார்.

அதே காலத்தில் அங்குள்ள இறையியற் கல்லூரியில் மறைக்கல்வி கற்றுத்தேறினார். அங்குள்ள அக்கல்லூரியில் கற்ற முதல் தமிழ் மாணவன் என்ற சிறப்பையும் பெற்றார்.

ரோம் நகரில் படித்துக்கொண்டிருந்த காலத்தில் வீரமாமுனிவர் கழகத்தை அமைத்து தமிழ் கற்றதோடு வத்திக்கான் வானொலியில் தமிழில் ஒலிபரப்புச் செய்பவராகவும் பணிபுரிந்தார். தேமதுரத் தமிழோசையை உலகெல்லாம் பரப்பும் அரிய பணி அவருக்குப் பெரு மகிழ்ச்சியளித்தது.

19-03-1938 இல் ரோமாபுரியில் குருவாகத் திருநிலைப் படுத்தப் பட்டபோது தமது சேவியர் என்னும் பெயருடன் தனது தந்தை வழிப் பெயரான தனிநாயகம் என்பதையும் இணைத்துக் கொண்டார்.

அன்றுமுதல் வண.பிதா. சேவியர் தனிநாயகம் அடிகளார் என்று அழைக்கப்பட்டார். அப்பெயரே பின்பு வண பிதா தனிநாயகம் அடிகள் ஆயிற்று.

1939 இல் ரோம் நகரத்துக் குருத்துவப் பல்கலைக்கழகத்தில் மறையியலில் அருட் கலாநிதிப் பட்டம் பெற்றபின் இந்தியாவிற்குத் திரும்பி ஓராண்டுக்காலம் கேரளா மாநிலத்துத் திருவனந்தபுரத்தில் பணியாற்றினார்.

அதன் பின்பு தமிழகத்துத் தூத்துக்குடிக்கு அருகே உள்ள வடக்கன் குளம் என்ற கிராமத்தில் இருந்த தூய திரேசாள் உயர் நிலைப் பெண்கள் பள்ளியில் துணை அதிபராகவும், ஆசிரியராகவும் பணியாற்றினார்.

பண்டிதர் குருசாமி சுப்பிரமணிய ஐயர் என்பவரிடம் நான்கு ஆண்டுகள் முறைப்படி தமிழ் கற்ற இவர் தமிழ் மொழி மேலுள்ள தீராத மோகத்தால் அண்ணாமலைப் பல்கலைக் கழகத்தில் கற்று, முது கலைமாணிப் பட்டம் பெற்றார்.

இலத்தீன், எபிரேயம், இத்தாலியம், பிரெஞ்சு, ஸ்பானிஸ், ஜெர்மன், ஆங்கிலம் முதலான மொழிகளில் பாண்டித்தியம் பெற்றிருந்த அடிகளார் மேலும் தமிழ் படிக்க விரும்பி, அண்ணாமலைப் பல்கலைக்கழகத் திலேயே ஆராய்ச்சி மாணவனாகச் சேர்ந்து கல்வி கற்று 'பழந்தமிழ் இலக்கியத்தில் இயற்கை' என்னும் பொருளில் ஆய்வு செய்து இலக்கிய முதுகலைமாணி பட்டம் பெற்றார்.

தான் தூத்துக்குடியில் பணிபுரிந்த காலத்தில், தமிழ்ப் பண் பாட்டையும், தொன்மையையும், சிறப்பையும் ஆராய்வதற்கும் உலகம் முழுவதும் பரப்புவதற்குமாகத் தொடங்கிய 'தமிழ் கல்சர்' என்னும் ஆங்கில முத்திங்கள் சஞ்சிகையில் இருபத்திநான்கு கட்டுரைகளை எழுதினார். பல நாட்டுத் தமிழறிஞர்களது கட்டுரைகளையும் வெளியிட்டு உலகம் முழுவதும் தமிழின் பெருமையைப் பரப்பினார்.

1952 இல் இலங்கைப் பல்கலைக்கழகத்தில் கல்வித்துறை விரிவுரையாளராகப் பதவியேற்ற அடிகளார் கொழும்பில் தமிழ்ப் பண்பாட்டுக்கழகத்தை நிறுவினார். லண்டன் பல்கலைக்கழகம் சென்று 'பண்டைக்கால ஐரோப்பிய, இந்தியக் கல்வி முறைமைகள் ஓர் ஒப்பீடு' என்ற பொருளில் ஆய்வு செய்து கல்வியியல் கலாநிதிப் பட்டத்தைப் பெற்றார்.

நமது நாட்டில் அப்போதிருந்த அசாதாரண சூழ்நிலையால் விரக்தியுற்று மலேசிய நாட்டிற்குச் சென்று மலேயாப் பல்கலைக் கழகத்தில் இந்திய இயல்துறைத் தலைவராகவும், தமிழ்த்துறைப் பீடாதிபதியாகவும், பேராசிரியராகவும் பணிபுரிந்தார்.

07-01-1964 இல் இந்திய நாட்டில் டில்லியில் நடைபெற்ற அகில உலக கீழ்த்திசை மாநாட்டில் கலந்து கொள்ளச் சென்ற அடிகளார் அங்கு வந்த அறிஞர்களை அழைத்து உலகத் தமிழாராய்ச்சி மன்றம் என்ற மன்றத்தை உருவாக்கினார்.

இம் மன்றத்தின் இணைச்செயலாளர்களில் ஒருவராகச் செயற்பட்ட அடிகளார், முதலாவது தமிழாராய்ச்சி மாநாட்டை மலேசியத் தலைநகர் கோலாலம்பூரில் 1966 ஆம் ஆண்டு ஏப்ரல் மாதம் 16 ஆம் நாள் முதல் 23 ஆம் நாள் வரையும் கோலாகலமாக நடாத்திக் காட்டினார்.

1968 ஆம் ஆண்டு ஜனவரி மாதம் 03 ஆம் நாள் முதல் 10 ஆம் நாள் வரை இந்தியத் தமிழகத்துச் சென்னையில் நடைபெற்ற இரண்டாவது உலகத் தமிழாராய்ச்சி மாநாட்டிற்கு வழி காட்டியாகவும் அடிகளார் விளங்கினார்.

1970 ஆம் ஆண்டு ஜூலை மாதம் 15 ஆம் நாள் முதல் 18 ஆம் நாள் வரை பிரெஞ்சு நாட்டின் தலைநகரான பாரிஸ் நகரத்தில் நடைபெற்ற மூன்றாவது உலகத் தமிழாராய்ச்சி மாநாடும் அடிகளாரின் பெரு முயற்சியினால் சிறப்பாக நடந்தேறியது.

1974 ஜனவரி மாதம் 03ஆம் நாள் முதல் 10ஆம் நாள் வரை இலங்கையின் வடபால் அமைந்துள்ள யாழ்ப்பாணத்தில் பேராசிரியர் ச.வித்தியானந்தன் அவர்களின் தலைமையில் நடைபெற்ற நான்காவது

உலகத் தமிழாராய்ச்சி மாநாட்டுக்கும் அடிகளாரே வழிகாட்டியாக விளங்கினார்.

1970,1971, காலப்பகுதிகளில் பாரிஸ் நகரின் பிரான்ஸ் கல்லூரியிலும்,இத்தாலியிலுள்ள நேப்பீன்ஸ் பல்கலைக்கழகத்திலும் பேராசிரியராகப் பணிபுரிந்தார்.

அடிகளார் கல்லூரியில் படித்த காலத்தில் வாசித்த அறிஞர் ட்ரம்மன்ட் அவர்களின் கூற்று அவரது உள்ளத்தில் ஓடிக்கொண்டே யிருந்தது.

“நான் இவ்வுலகில் ஒருமுறைதான் வாழ முடியும். எனவே நான் இறக்கும் வரை என்னால் இயன்ற அளவு எல்லா நற்செயல்களையும் செய்தல் வேண்டும்” என்ற அக் கூற்றுக்கிணங்க தன் வாழ் நாட்களை மிகவும் பெறுமதியுடைய நாட்களாகக் கழித்தார்.

தமிழ் மொழியின் தொன்மையையும், தமிழ்ப் பண்பாட்டின் சிறப்பியல்புகளையும், உலகத்திற்கு எடுத்தியம்புவதற்காக ஐம்பதிற்கும் மேற்பட்ட நாடுகளுக்குச் சென்று அங்குள்ள பல்கலைக்கழகங்களில் ஆங்கிலத்திலும், அவர்கள் நாட்டு மொழிகளிலும் உரையாற்றினார்.

“இந்தியப் பண்பாடு கங்கையோடு முடிந்து விடவில்லை காவிரிக்கும் வாருங்கள்” என்று அறைகூவல் விடுத்தார். தனது சொற் பொழிவுகளிலெல்லாம் ‘என்னை நன்றாக இறைவன் படைத்தனன். தன்னை நன்றாகத் தமிழ் செய்யுமானே’ என்ற திருமூலர் வாக்கையும், ‘யாதும் ஊரே யாவரும் கேளிர்’ என்ற புறநானூற்றுப் புலவர் பெருந்தகை கணியன் பூங்குன்றனாரின் பொன்னான கூற்றையும் சொல்லத் தவறுவதில்லை.

“பெரிதே உலகம் பேணுனர் பலரே.” “எத்திசைச் செலினும் அத்திசைச் சோறே” முதலான சங்கப்பாடல் வரிகளையும், அவற்றின் ஆழ்ந்த பொருள்களையும் சொல்லி விளக்கிக்காட்ட மறந்ததில்லை. “யாதானும் நாடாமால் ஊராமால்....”; எனத் தொடங்கும் திருக்குறட் செய்யுளைப் பற்றிப் பேசி தமிழரின் கல்வித் தாகத்தை வெளிப்படுத்தினார்.

‘உண்டால் அம்மா உலகம்’ எனத் தொடங்கும் புற நானூற்றுப் பாடலை உரக்கச் சொல்லித் தமிழரின் நனி நாகரிகத்தை, உலகின்

ஒப்பற்ற தனிநாகரிகமாகப் பறை சாற்றினார். பக்தியின் மொழி தமிழ் என்று கூறித் தமிழ் மொழியிலுள்ள பக்தி இலக்கிய நூல்களைப் பெருமைப்படுத்தினார்.

தனது சொற்பொழிவுகளில் சிலவற்றைத் தொகுத்து 'தமிழ்த்தூது' என்ற பெயரில் நூலாக வெளியிட்டார். தாம் சென்ற நாடுகளிலெல்லாம் தாம் கண்ட கேட்ட தமிழோடும், தமிழரோடும் தொடர்புபட்ட விடயங்களை எல்லாம் தொகுத்து எழுதி 'ஒன்றே குலம்' என்றதோர் உயரிய நூலை வெளியிட்டார்.

எட்டு மொழி களில் பாண்டித்தியமும், இன்னும் ஏழு மொழிகளில் மிகுந்த பரிச்சயமும் கொண்டிருந்த தனிநாயகம் அடிகளாரை உலகின் தமிழ்த்தூது என்று யாவரும் ஒருசேர அழைத்தனர்.

'தேமதுரத் தமிழோசை உலகமெல்லாம் பரவும்வகை செய்தல் வேண்டும்' என்ற மகாகவி பாரதியின் கனவை நனவாக்கிய அடிகளார் யாழ்ப்பாணம் பண்டத்தரிப்பிலுள்ள தியான இல்லத்தில் 1980 ஆம் ஆண்டு செப்டெம்பர் மாதம் முதலாம் நாள் தம் பூத உடல் நீத்துப் புகழுடம்பெய்தினார்.


தமிழுக்குத் தொண்டு செய்வோன் சாவதில்லை அன்றோ. உலகளாவிய தமிழ்ப் பணியையே தன் உயிர்மூச்சாகக் கொண்டு ஓயாது பணியாற்றிய உத்தமத் தமிழ் ஞாயிறுக்கு அஸ்தமனம் இல்லை

இப் பூவுலகில் தமிழ் ஒளி பரப்பிய எழில் ஞாயிறு, விண்ணுலகில் தமிழ் ஒளி பரப்ப விடை பெற்றுச் சென்றுவிட்டது. இனி நம் பணி, எங்கும் தமிழ். எதிலும் தமிழ். எப்போதும் தமிழ் என்பதே ஆகட்டும். அதுவே அடிகளாருக்கு நாம் செய்யும் நன்றிக்கடன்.

வாழ்க தமிழ்! வளர்க தமிழ் ஆய்வுப் பணிகள்! உலகம் முழுவதும் தமிழ் ஒலிக்கப் பாடுபடுவோம். வாழ்க தனி நாயகம் அடிகளாரின் தனிப்பெரும் புகழ்.

வாய்ப்புக்கு நன்றி.

வணக்கம்.



இந்நூலிலுள்ள பேச்சுக்கள் ஆண்டு ஐந்து முதல் ஆண்டு பதினொன்று வரையான வருடப்புக்களில் கல்விசுற்றும் மாணவர்கள் மனனம் செய்து பேசுவதற்கு ஏற்ற வகையில் - நான்கு நிமிடம் முதல் பத்து நிமிடம் வரையில் பேசக் கூடிய வகையில் - அமைக்கப்பட்டுள்ளன. இந்நூலிலுள்ள பல பேச்சுக்கள் தமிழ்த்தினப் போட்டிகள் உட்பட பல தேசிய மட்டப் போட்டிகளில் முதற் பரிசுகளை வென்றிருக்கின்றன. விளித்தலையும், முடித்தலையும் சற்று மாற்றிவிட்டால் கட்டுரையாகவும் பயன்படும். பாடசாலை மாணவர்களுக்கு மட்டுமன்றி ஏனையோருக்கும் இந்நூல் சிறந்த உசாத்துணை நூலாகப் பயன்படும் என்பது எமது நம்பிக்கை.

**அகலங்கன் என்ற தமிழ்ப் புலமையாளன்**



சமகாலத்து ஈழத்துத் தமிழியல் சூழல் பல்வேறு திசைவெளிகளை நோக்கிப் பயணித்துக் கொண்டிருக்கின்றது. அவ்வாறான பயணத்தில் தம்மை மரபுவழிக் தமிழறிஞனாக நிலைநிறுத்தி வருபவர் திரு அகலங்கன். கவிஞர், புனைகதையாளர், நாடக எழுத்தாளர், பேச்சாளர், ஆய்வாளர், பன்னூலாசிரியர், இலக்கியச் செயற்பாட்டாளர் எனப் பல தளங்களிலும் தனது இயலுமையை வெளிப்படுத்தி நிலைத்து நிற்பவர். அவர் கற்றது அறிவியல். யாழ்ப்பாணப் பல்கலைக்கழகத்து அறிவியற்றுறைப் பட்டதாரி. ஆயின், மூச்சு என்னவோ தமிழ்மயப்பட்டது. சங்க இலக்கியங்கள், காவியங்கள், இதிகாசங்கள், பக்தி இலக்கியங்கள், தனிப்பாடல் திரட்டுக்கள், சினிமா எனச் சகல துறைகளிலும் ஆழங்காற்பட்டவர் அவர்; அது அவர் முதுசொமாகக் கடத்தப்பட்டது; அது அவர் ஆளுமையின் பாற்பட்டது.

தமிழியற் புலத்தை ஆய்வு முறையியலினூடாக வளர்த்துச் செல்லும் முறை ஒன்று உண்டு. மாறாக, தமிழும் அதன் இலக்கியச் செழுமையும், வாழ்வும் இவ்வாறாகத்தான் இருந்தது என்பதை மனோரதியப் பாங்கில் அழகியற் கோலங்களுடன் விரித்துரைக்கும் இன்னோர் முறையும் உண்டு. அதுவும் நமக்கு வேண்டியதே. அவ்வாறான இரசிக முறைமையில் தான் சொல்லவந்ததை திருத்தமுற வெளிப்படுத்தும் தமிழறிஞர் அவையில் அகலங்கன் முன்னிருப்பவர். இன்றைய திகதியில் அவர் தமிழ் இலக்கியம் தொடர்பான தகவல்களுக்கான உடனடி உசாத்துணை.

நமது தமிழியற் புலத்தில் பண்டிதர்கள், பண்டிதமணிகள், மகாவித்துவான்கள் எனத் தொடரும் இலக்கியகாரர் வரிசையில் தமிழ்மணி அகலங்கன் தமிழின் இன்றைய திசையறி கருவி.

- பேராசிரியர் வ. மகேஸ்வரன்  
தலைவர், தமிழ்த்துறை,  
பேராதனைப் பல்கலைக்கழகம்



ISBN 978-955-1997-67-0



9 789551 997670

Price Rs. . 200.00

#0691